


# Mis-Sillabu

RIVISTA GĦALL-ISTUDENTI TAL-MATRIKOLA

Volum 2 Numru 7



**“LELI TA’ HAŻ-ŻĠHIR”:  
IL-PSIKOLOĠIŻMU  
TWEĠIBIET MUDELLI FUQ  
IL-GRAMMATIKA,  
IT-TRADUZZJONI U ĠORĠ PISANI  
IL-KONTROVERSJA DWAR  
DUN KARM  
NOTI DWAR  
“IL-ĠHID TAŻ-ŻĠHOŻIJA”  
MISTOQSIIJET DWAR ID-DRAMMI  
TA’ FRANCIS EBEJER:  
“IL-HADD FUQ IL-BEJT”,  
“L-IMNARJA ŻMIEN IL-ĠTIL” U  
“L-IMWARRBIN”**



PUBBLIKAZZJONI TAL-PUBLISHERS ENTERPRISES GROUP (PEG) LTD.

# Mis-Sillabu

Mahruġ l-ewwel darba f'Settembru, 1984

Volum 2 Numru 7

Pubblikat mill-Publishers Enterprises Group (PEG) Ltd,  
Triq Herbert Ganado,  
Il-Ħamrun, Malta.

© 1986 P.E.G. Ltd.  
© Dritt Letterarju tal-kittieba

Il-jeddijiet kollha mizmuma. L-ebda silta ma tista' tkun ippubblikata jew mahruġa b'xi mod jew iehor fotostatiku, elettroniku, mekkaniku, irrekordjat minghajr il-permess bil-miktub tal-Publishers Enterprises Group (PEG) Ltd.

Phototypeset mill-Comprint Ltd, Il-Ħamrun  
Mitbugħ mill-Imprint Ltd, Ħal Qormi

## Bord Editorjali

Ġorġ Mifsud (*Editur*)

Mario Azzopardi (*Sub-Editur*)

*Konsulenti* J.M. Brincat  
Paul Xuereb

## X'FIH

- Dun Karm: il-Kontroversja –**  
**Argumenti ta' Dr. Paul Xuereb**  
**(kontra) u l-Prof. Ġużè Aquilina**  
**(favur)** 281
- Effetti tal-Kitba Poetika ta' Dun Karm**  
**fuq il-Poeti ta' Żmien u r-Realisti**  
**Moderni – dokumentazzjoni** 283
- Twegiba Mudell mill-Karta tal-Matrikola**  
**"O" Sessjoni Novembru-Diċembru**  
**1985 Ġorġ Mifsud** 285
- Tliet Drammi ta' Francis Ebejer:**  
**Mistoqsijiet mill-Qarrejja**  
*Francis Ebejer* 286
- Twegiba Mudell mill-Karta tal-Matrikola**  
**"O" Sessjoni Novembru-Diċembru**  
**1985: L-Imhabba u ż-Żgħozija fil-**  
**Poezija ta' Pisani Ġorġ Mifsud** 289
- "Leli ta' Ħaż-Żghir" – Xi Aspetti tar-**  
**Rumanz (2): Il-Psikoloġizmu**  
*Ġorġ Mifsud* 290
- Noti dwar "Il-Ghid taż-Żgħozija"**  
*Eric Gatt* 291
- Ix-Xjenza tat-Traduzzjoni**  
*Carmel Bezzina* 293
- Twegibiet Mudelli mill-Karta tal-**  
**Matrikola "O" – it-Taħriġ**  
**Grammatikali Ġorġ Mifsud** 295
- Seminar għall-Kittieba u Għalliema**  
**Progressivi David Caruana** Kopertina
- Ir-Reliġjon għall-Kittieb Malti (2):**  
*Lawrence Quintano* Il-Qoxra ta' Wara

## L-EDITORJAL

Il-problema ewlenija tal-kritiku letterarju qiegħda filli jgħid il-verità. Dan jidher kument vojt. Imma jaqbel li wieħed jaħsibha darbtejn meta jkun irid jiftakar li l-verità hija tant assoluta li dejjem jibqa' xi haġa li ma jkunx jafha, maqtugħa 'l bogħod minnu. Anki meta jasal il-waqt li jkun jafha mhux bilfors li jkun kapaċi jfissirha. Il-kliem ivarja fit-tifsira minn individwu għal iehor!

Il-verità għall-kritiku għandha tkun xi haġa 'l fuq mir-reqqa fattwali. B'daqshekk ma jfissirx li jista' jitraskura milli jkun eżatt fid-dati u fl-ismijiet. Imma l-qarrej tiegħu ma jstax jixrob jew jibla' kollox. Il-kritiku tajjeb irid ikun silettiv: irid jagħraf bejn dak li jkun importanti u l-bqija li jagħmel mad-dettalji fiergħa. Il-kritiku m'huwiex kamera tar-ritratti imma jrid iħaddem il-ħin kollu l-proċess immaginattiv ta' l-għażla u tal-kritika. Huwa sewwa sew hawnhekk li jrid joqgħod attent: il-paradoss tiegħu jinsab filli qed jipprova jistqarr il-verità fuq biċċa xogħol li tiddefinixxi lilha nfisha bħala "xogħol ta' fantasija", bħalma hu ngħidu aħna t-teatru. B'hekk xogħlu u r-responsabbiltà tiegħu jitqalu aktar għax irid iġharrex għall-verità tal-valur artistiku f'qasam fittizju.

★ ★ ★

Il-ftit xhur li għamilna weqfin urewna bis-serjetà l-bżonn ta' din ir-rivista. Ħafna kienu l-istudenti, l-għalliema u l-ġenituri li kitbulna u kellmuna fuq l-importanza kbira tagħha għalihom. Din ir-rivista għad baqgħalha skop letterarju.

Kien għalhekk li f'din il-ħarġa ta' qabel l-eżami shaqna ħafna fuq il-mistoqsijiet u t-twegibiet mudelli. Għalhekk issagrifikajna l-element viżiv xi ftit biex inkunu nistgħu npattu għall-vojt kbir li nħoloq mingħajr il-ħargiet tagħna.

Jalla nkomplu nsibu l-appoġġ sincier tagħkom biex inkomplu noħorġu bl-entuzjażmu li qed issibu f'din il-ħarġa!

## Il-Kittieba

|                |                   |
|----------------|-------------------|
| Ġużè Aquilina  | Eric Gatt         |
| Carmel Bezzina | Ġorġ Mifsud       |
| David Caruana  | Lawrence Quintano |
| Francis Ebejer | Paul Xuereb       |

# Mis-Sillabu

## Kull korrispondenza għandha tintbagħat lil

L-Editur, Mis-Sillabu,  
Publishers Enterprises Group (PEG) Ltd,  
P.E.G. Building,  
Triq Herbert Ganado,  
Il-Ħamrun, Malta.

# DUN KARM: IL-KONTROVERSJA\*

ARGUMENTI TA' DR. PAUL XUEREB (KONTRA) U L-PROF. Ġ. AQUILINA (FAVUR):


Ogġezzjoni kontra Dun Karm

Difiza favur Dun Karm

Minkejja l-kwalitajiet li l-aktar jispikkaw fih, Dun Karm kien kittieb *provincjali*, maqtugħ għal kollox mil-letteratura kontemporanea u anqas biss jifhem fil-letteratura ta' tmiem is-seklu dsatax. Wiehed li influwenza hafna l-letteratura tiegħu kien Vincenzo Monti, poeta mhux tant tajjeb tal-bidu tas-seklu dsatax, u kittieb Taljan darba xebbah lil Dun Karm ma' Zanella, qassis-poeta minuri Taljan, ta' tmiem is-seklu dsatax. Kien minhabba din ir-raġuni li nżammet lura milli tiżviluppa l-influwenzi letterarja qawwija tiegħu tat-Tletinijiet, l-Erbghinijiet u l-Hamsinjijiet, żmien li ta' hajja lill-Iskola Poetika ta' Dun Karm.

Dun Karm għex hajja tajba bħala qassis; anki fl-episodju misterjuż tat-tfaliet u d-daqq tal-kitarra li tellfuh postu fis-Seminarju tal-Isqof jidher li ma kien ħati ta' xejn serju għajr ta' imprudenza. (Fuq hekk, ara x'kiteb Ġużè Cassar-Pullicino fl-ittra tiegħu lis-*Sunday Times* tat-22 ta' Diċembru 1985.) Madankollu studju tal-bijografija ta' Dun Karm minn Ġużè Cardona juri li matul il-perjodu l-aktar attiv ta' hajtu – ngħidu aħna bejn l-1910 u l-1940 l-attivitajiet pastorali tiegħu kienu f'it u ta' l-ebda importanza, imma l-attività letterarja tiegħu li ma kinitx biss kitba iżda anki bħala membru attiv ta' l-*Għaqda tal-Kittieba tal-Malti*, kienet ġmielha. Waqt li fil-poezija tiegħu *Dell u Dija*, Dun Karm jiddefendi lulu nnifsu billi juża l-poezija bħala mezz ta' komunikazzjoni m'Alla, f'*Non Omnis Moriar* u *Lill-Muża*, juri ċerta kburija fl-ispirazzjoni letterarja u f'dak li akkwista, li ma tantx taqbel ma' l-umiltà ta' qassis.

Ma nemminx li artist fil-veru sens tal-kelma għandu jikkommetti ruħu soċjalment u politikament. Hadd ma jista' jiċhad il-kobor ta' awturi bħal Jane Austen, Alfred de Musset, Pirandello jew W.B. Yeats biex nillimita ruhi għal xi f'it awturi ta' dawn l-aħħar 190 sena – anki jekk kitbithom m'hix dwar it-titjib tal-problemi soċjali jew politiċi. Għalhekk ma nista' qatt naqbel ma' kritika reċenti li qed tissielet biex tiċhad ix-xogħol validu ta' Dun Karm fuq dan is-sugġett. Min-naħa l-oħra nasal biex naqbel ma' dawn il-kittieba li l-immagni mill-poeta tal-Klassi tal-Haddiema, magħmula mill-bdiewa, hi maqtugħa wisq mir-realtà u hi anki artifiċjali. Fl-opinjoni tiegħi



Dun Karm fl-1901 liebes ta' Gharbi (xellug) u liebes pajzan (lemin) f'Tunez.

(Bil-kortesija ta' Ġużè Cardona)

Dun Karm kien iqis il-poezija mhux biex jeżerċita l-letteratura, iżda biex jieħu l-opportunità li juża l-lingwa Maltija bħala mezz għal-letteratura, mhux għal xi borża ta' studju għal-letteratura iżda bħala mezz biex juża l-akbar riżorsi tal-Malti, f'dak iż-żmien magħruf bħala "il-lingwa tal-kċina" tal-massa, biex jesprimi l-oġhla emozzjonijiet tal-bniedem u biex joħloq l-immagini ta' Malta bħala pajjiż bil-lingwa u t-tradizzjonijiet tiegħu. Kiteb għal nies bil-lingwa u l-istil li setgħu jifhemu bihom.

Kont naf lil Dun Karm personalment sa minn meta kont għadni ma ggradwajtx. Kont nafu bħala bniedem ta' manjeri tassew tajbin, qassis twajjeb b'sens għoli tal-valuri reliġjużi u nazzjonali. L-episodju tal-kitarra misterjuż fl-opinjoni tiegħi ma jnaqqas xejn mill-prestigju li jisthoqqlu. Forsi r-reazzjoni aktar tirrifletti 'l dawk li ppruvaw jumiljawh milli lulu, wara kollox kif qal Dr. Xuereb, għex hajja bla għelt. Ma' dan jiena nkompli nżid ix-xhieda ta' mara anzjana, illum għandha matmenin (sabiha minkejja l-età tagħha) li kienet taf lil Dun Karm meta kienet għadha żgħira hafna. Għadha tirrispettah ferm. Kienet irrabjat hafna meta qrat fuq l-*insinwazzjonijiet personali kontra l-karattru tiegħu bħala qassis*. Id-deskrivietu bħala qassis ċelebri u, jekk kien dħali mat-tfaliet, dan għax kien edukat u l-edukazzjoni la hi xi dnuh u anqas ma tnaqqas il-kastità. Jekk tilef postu bħala għalliem fis-seminarju għar-raġunijiet imsemmija minn Dr. Xuereb, ma nistgħux ngħidu ta' min kienet il-ħtija, hix ta' Dun Karm jew ta' dawk li nasbuh. Għax-xogħol pastorali, żgur li dan m'hux waħda ta' rutina.

Nibża' li din hi waħda mill-fehmiet ta' natura kontroversjali hafna li xi wħud jaċċettaw u oħrajn le. Ma nistax naqbel li l-immagni tal-poeta tal-Klassi tal-Haddiema, dejjem il-bdiewa, hi waħda irreali u artifiċjali. X'tip ta' realtà għandna f'moħħna? Dun Karm, iben ġenituri mill-Klassi tal-Haddiema, li tweled f'rahal tal-bdiewa, dejjem wera n-nies kif kien jafhom hu fil-kampanja. Aħna sirna ġenerazzjoni trejtdjunjonista. Id-deskrizzjoni ta' Dun Karm fil-poezija *Id-Dielja, It-Tiffa tar-Raba'* u poeziji oħra fiha dehriet li llum qed jispicċaw f'Malta, ta' komunità vera ta' żmienu. Forsi l-poezija mhux biss tittrasmetti l-realtà iżda wkoll issebbahha, ittiha sbuħija ta' immaginazzjoni poetika. Imma din hi waħda ta' min jistennieha. Dun Karm qatt ma kiteb poeziji li jitttrattaw il-politika. Personalment nemmen li l-aħjar mezz għall-protesti politiċi hi l-proża fil-forma ta' artikli f'xi gazzetta politika jew f'xi kiteb. Għal xi waħda sabiħa, li thennik għal dejjem, ittik pjaċir li jinftehem, jeħtigilha biss is-sabar ta' poezija.

Is-sbuħija fil-forma tal-bniedem bħal kull sbuħija oħra fin-natura u l-univers johlqu fina ċertu tqanqil li wiehed irid ikun bla sensitività biex ma jhossux. Hu biss

\* Minn *The Sunday Times* 15 ta' Diċembru, 1985. Traduzzjoni ta' Elizabeth Cauchi.

• JISSOKTA WARA

## L-OĠĠEZZJONI

dawn l-aspetti jnaqqsu mill-intellettwalità u jistgħu jixhdu wkoll li bhala rahli (Dun Karm) ma jasalx biex jifhem l-ingustizzja soċjali li kienu qed ibatu l-Maltin ta' zmienu.

Għadni nishaq fuq dak li ktibt fl-1970 li f'certi poeziji Dun Karm juri konxjament jew inkonxjament l-attrazzjoni li jhoss lejn is-sess femminili u partikolarment lejn is-sbuħija sempliċi tat-tfajliet rahlin. Ukoll nemmen li fi *Rmied* qed jagħmel dak li fl-aħħar mill-aħħar jammonta għal att penitenzjali ta' qrara għax kien hati tad-dnub tax-xewqa għas-sess. Ma nsib xejn x'jaħsadni f'dan. Għal kuntrarju, iżid aktar r-rispett li għandi lejn Dun Karm għax jixhed kemm hu uman u wkoll onest, imma nistagħgeb mhux f'it li hawn numru ta' qarreja li jagħzlu li ma jagħrfux it-tema ta' din il-poezija. Għalkemm l-importanza storika ta' Dun Karm qatt ma tista' tonqos, kolloxx ma' kolloxx hemm tendenza li r-reputazzjoni tiegħu ssofri minħabba li parti kbira mill-poeziji li kiteb huma devozzjonali, veru li b'kapaċità teknika iżda ppakkjati bi klixejiet u nieqsa mit-tensjonijiet li tehtieg poezija tajba tassew.

## ID-DIFIŻA

il-bniedem psikoloġikament m'caħħad li jipprofana s-sbuħija fizika b'xewqat sesswali ħorox. Dun Karm kien jammira s-sbuħija naturali. Omm Alla qalet fuqha stess: *Nigra sed formosa*. Mhux aħna lkoll bnedmin normali "nħossu ċerta attrazzjoni lejn is-sbuħija femminili", l-aktar lejn is-sbuħija sempliċi tat-tfajliet rahlin!

Għall-poezija *Rmied* wiehed jista' jgħid li Dun Karm ma kellu l-ebda intenzjoni konxja li l-poezija tiegħu tkun l-att penitenzjali ta' qrar, għax kien hati ta' xi xewqa sesswali. L-inkwiet bil-penetrazzjoni Freudjana ta' l-inkonxju qiegħed filli qatt ma tista' tghid hix tajba jew ħażina. Ħafna drabi tipprova tagħti spjegazzjoni – telfa psikoloġika jew spekulazzjoni psikjatrika. L-inkonxju qiegħed f'moħħ kulħadd. Personalment nippreferi naċċetta l-esperjenzi veri tal-moħħ inkonxju. Kif nistgħu nkella nsalvaw jekk neħduha drawwa li nanalizzaw psikoloġikament lilna nfusna? Kull reputazzjoni ta' poeta ssofri fl-aħħar mill-aħħar. L-aħjar poeti, bħal Wordsworth b'xogħlijiet voluminużi tiegħu, mhux dejjem iżommu l-oġhla grad xieraq. Ħafna drabi jaqgħu mill-oġhla livell tagħhom. Dun Karm m'hux eċċezzjoni.

## MISTOQSĪJA OHRA DWAR DUN KARM LILL-PROFESSUR ĠUŻÈ AQUILINA:

### Kif tqis lil Dun Karm bhala poeta u bhala bniedem?

Wiehed mid-drammi ta' Pirandello għandu l-isem sinifikanti *Così è (se vi pare)*. L-opinjoni hi l-pożizzjoni mnejn wiehed iħares lejn il-ħaġa. M'hemmx opinjonijiet personali biss; hemm ukoll l-attitudni personali. Każ bħal dan insibuh fl-attitudni personali ta' f'it mill-poeti zgħażaġh lejn Dun Karm, li jagħmel mal-generazzjoni ixjeħ. Tajba d-diskussjoni ta' fehmiel differenti għall-eżerċizzju intellettuali b'saħħtu għax il-verità tal-fatti rari tkun imxaqilba fuq naħa waħda biss. Wiehed jista' jikseb bilanċ bi djalogu bis-sens bejn tnejn min-nies li jhaddnu ideat diversi.

Fuq hekk hemm żewġ modi ta' kif tħares lejn il-ħaġa: għalkemm mhux dejjem tkun differenti għal kolloxx f'kull qasam, xorta tkun differenti bhala espressjoni ta' attitudni mentali u personali lejn Dun Karm bhala bniedem u bhala poeta. Stedint lil Dr Paul Xuereb, kritiku letterarju u reċensjonista, biex jistqarr fehmietu fuq Dun Karm li naf li m'ħumiex bħal dawki li jgħożżu ħafna ammiraturi ta' Dun Karm. Jien nwieġeb il-kritika tiegħu. Ir-riżultat aħħari ta' dan id-djalogu nittama li jkun viżjoni bilancjata li tinkorpora u tintegra żewġ attitudnijiet letterarji lejn Dun Karm bhala poeta. "X'inhil-verità?" staqsa Ponzju Pilatu. Din hi mistoqsija li nistgħu nsaqsuha fuq Dun Karm bhala poeta u bhala bniedem. Wiehed jista' jaqbel miegħi jew ma' Dr Xuereb jew ma' hadd minna t-tnejn, iżda mbaġħad f'każ ta' kunflitt ta' opinjonijiet bejn il-ħbieb, wiehed dejjem jista' jgħid lil xi hadd li ma jaqbilx miegħu, "Int għandek dritt għall-opinjoni tiegħek" – *Così è se vi pare*.

### Dr Paul Xuereb ifisser il-pożizzjoni tiegħu:

Kultant matul ħajtu Dun Karm kien iqabba n-nar għal kontroversja, iżda fl-aħħar tletin sena qabel mewtu kien meqjus ħafna bhala l-aqwa Prattikant, mogħni bil-vers Malti u forsi l-aqwa wiehed fost dawki li nrexxielhom jaħkmu l-Malti letterarju. Il-poeziji tassew mirquma bħal *Żjara lil Ġesù, Alla mhux Hekk, Non Omnis Moriar*, il-poezija filosofika u impressjonanti *Il-Jien u Lil Hinn Minnu*, u għadd ieħor ta' sunetti mexxejja għollew il-livell tal-poezija ferm aktar 'il fuq mill-karatteristika medjokri u xejn interessanti ta' wħud mill-poeziji ta' l-istess forma tas-seklu dsatax u tal-bidu tas-seklu għoxrin.

Il-kisbiet tiegħu kienu tant ta' min japprezzahom u l-prestigju tiegħu tant kien kbir, l-aktar wara l-pubblikazzjoni tal-versi miġbura minn Ġużè Bonnici fl-1939 – 40 u ta' *Antologija ta' Poeziji ta' Dun Karm* fl-1946 minn Ġużè Aquilina li ħalla influwenza tremenda fuq il-poeti zgħażaġh ta' zmienu – influwenza li swiet aktar ta' ħsara milli ta' gid għax, kif qal Milton dwar Shakespeare mal-kittieba, "their fancy of itself bereaving marble with too much conceiving".


Din l-influwenza mwieġhra flimkien mal-attitudni ultra-konservattiva tiegħu lejn il-ħajja u l-letteratura, wasslet għal reazzjoni wara mewtu fl-1961. Dan ta l-bidu għal-linja qawwija antidunkarminjana tal-*Moviment Qawmien Letterarju* u l-poeti "New Wave" ta' tmiem is-Sittinijiet u bidu tas-Sebghinijiet. Jien kelli x'naqsam magħhom, għalkemm mhux tant tajjeb meta fl-1970 għamilt diskors *Il-Personalità ta' Dun Karm* ippublikata aktar trd f'*Il-Polz* u f'it ilu f'*Mis-Sillabu* (Vol. I Nri. 3,4).

# DUN KARM: L-OĠĠEZZJONI U D-DIFIŻA

Il-Personalità ta' Dun Karm m'hix mezz biex titnaqqas iċ-ċelebrità ta' Dun Karm, iżda sforz, tentattiv biss biex nersaq lejn il-poeta kif inhu magħruf fil-poeżija, mhux bħala immagni sagra iżda bħala bniedem uman li kellu t-telfiet kif ukoll ir-rebhiet tiegħu. Qassis iddedikat li seta' wkoll jingibed lejn tfajla sabiħa u ma jibzax iġhidha, bniedem umli li kien ukoll imkabbar bil-ħila artistika tiegħu, qassis twajjeb li kien ukoll teologu superfiċjali u hekk...

Il-pożizzjoni ta' Dun Karm fl-Istorja Letterarja tagħna hi b'saħħitha. Anki jekk jitfaċċaw eġxieren ta' poeti akbar, il-kitbiet tiegħu ma jistgħu qatt jittiefsu. Għal din ir-raġuni jixraqlu minn jiddiskutih fid-dettall anki jekk dan ifisser li rridu nżommu quddiem għajnejna xi fallimenti u difetti oħra tiegħu. In-nies kbar u ta' importanza qatt ma jkunu daqshekk impressjonanti daqs-kemm meta nsiru nafu d-difetti tagħhom u xorta waħda nammettu li baqgħu kbar.

BĦALA PARTI mill-programm ta' taħdidiet bi thejjija għall-Matrikola Avanzata fil-Malti, il-Fondazzjoni Ġużè Ellul Mercer nediet forum nhar il-Ħamis, 12 ta' Diċembru, 1985 fuq it-tema "Effetti tal-Kitba Poetika ta' Dun Karm fuq il-Poeti ta' Żmien u r-Realisti Moderni." Id-diskussjoni tmexxiet minn Carmel Tabone u l-panel kien fih lil Alfred Massa, Roger Scotto u Mario Azzopardi.



**Carmel Tabone** fetaħ id-diskussjoni billi fiehem illi Dun Karm serva ta' linfa biex idawwal l-ambjenti letterarji ta' żmien u bħala figura daqstant magħrufa fil-ħidma għal ilsien art twelidu, ma satax jonqos illi jhalli l-marka tiegħu fuq dawk li segwewh.

Imbagħad beda biex jitkellem **Alfred Massa** li pproduċa sensiela interessanti ta' fehmiel bil-miktub dwar Dun Karm imhejjijin minn uħud bħal Ġużè Aquilina, Ġoġ Pisani, Karmenu Vassallo, Ġużè Chetcuti u oħrajn li għadhom hajjin u li fi żmien Dun Karm kienu f'kuntatt kontinwu mal-poeta. Bl-eċċezzjoni ta' Karmenu Vassallo, il-poeti kollha kkwotati minn Massa stqarrew ċar u tond illi Dun Karm effettwa l-ħidma letterarja tagħhom u li huma kellhom reverenza kbira lejha bħala sacerdot-poeta. Forsi l-aktar silta importanti kienet dik ta' Ġużè Aquilina, li fisser illi għalih, Dun Karm kien lehen pijunier ta' "protesta" kontra dawk kollha li riedu jagħzlu t-Taljan bħala l-lingwa tal-kultura u ta' l-edukazzjoni f'Malta. L-istess rispett mingħajr riservi ammettewh ukoll Ġoġ Pisani u Ġużè Chetcuti, li t-tnejn kienu midħla tal-poeta għal hafna snin.

Hawnhekk, Massa fisser illi din ir-reverenza trid tinftiehem fi żmienha,

għax kull attività artistika, u wkoll dik letterarja, ma tistax tinftiehem sewwa jekk tinqala 'l barra mill-kuntest taż-żmien. Massa argumenta wkoll illi r-reazzjoni tal-poeti moderni fis-snin Sittin wieħed jista' jifhimha malajr ukoll, għax dawn l-awturi riedu jgeddu t-tendenzi moderni Anglo-Amerikani bi klima ta' oppożizzjoni min-naħa tal-kittieba stabbiliti. Massa fisser ukoll illi dawk li ttantaw jesperimentaw bil-poeżija l-ġdida kienu hafna, iżda dawk li r-nexxew u baqgħu konsistenti huma dawk il-ftit li rrispettaw il-baži klassika tal-poeżija.

Fl-intervent tiegħu, **Roger Scotto** qal illi l-epoka tar-Romantiċiżmu trid tingħażel mill-era tal-moderni mill-aspett kulturali u edukattiv. Il-kelliem osserva illi Dun Karm kien qiegħed jaħdem f'ambjent oppressiv, fejn l-edukazzjoni kienet merfugħa għal ftit magħżulin, u għalhekk, il-ħidma ta' Psaila favur identità lingwistika nazzjonali hija ta' min ifaħharha bil-bosta. Mill-banda l-oħra, qal Scotto, il-kittieba "rivoluzzjonarji" tas-snin Sittin kienu frott ta' sistema soċjali ġdida li wittiet it-triq għal edukazzjoni wisq aktar mifruxa, li bis-saħħa tagħha, ulied il-ħaddiema setgħu jirċievu edukazzjoni sekondarja b'xejn. Il-kelliemi fakkar illi l-aħjar ilħna poetiċi tas-snin Sittin kienu

lkoll ġejjin minn familji tal-ħaddiema u fil-"moviment" tas-Sittin ma kienx hemm professjonisti.

Scotto fiehem ukoll illi l-poeti l-godda hassewhom antagonizzati mill-istatus quo tradizzjonali u kienu effettwati mill-aħbar internazzjonali li bdiet tilhaqhom minnufih. Scotto osserva wkoll illi l-moviment modern tnebbah mir-rivoluzzjoni ta' valuri li kienu qegħdin iwettqu studenti barranin ġewwa l-Ewropa.

Meta indirizza l-laqgħa, **Mario Azzopardi** qal illi huwa għandu riservi serji dwar il-qagħda ta' Dun Karm bħala "poeta nazzjonali". Huwa fakkar illi wħud bħal Ġużè Aquilina u Ġoġ Pisani kienu mistennija. illi jappoġġaw lil Dun Karm, anki mill-aspett politiku, minħabba li huma kellhom tendenzi ċari favur l-imperjalizmu Britanniku. Azzopardi fakkar illi Aquilina kien hass li Malta kellha għax "tiringrazzja lill-Providenza" li nħakmet mill-Ingliżi u, mill-banda l-oħra, Pisani kien jieh u kull okkażjoni biex jikteħ favur persunaġġi Ingliżi li kienu jgħixu f'Malta, u kien midħla tal-kbarat imperjali li ħakmu fuq il-poplu.

Fil-fehma ta' Azzopardi Dun Karm qatt ma rrifletta l-aspirazzjoni popolari għall-ħelsien u dejjem ra fil-kotra folla waħda anonima, sottomessa u ubbidjenti. Filwaqt li kkompona

innu romantiku idilliku, Dun Karm nesa jitkellem favur il-miżerja kbira, il-faqar, l-injoranza u l-guħ li kienu qegħdin ibatu l-Maltin "komuni". Azzopardi fisser illi dak li ma kienu qiegħed jagħmel Dun Karm kienu qegħdin jagħmlu ir-realisti soċjali, bħal Ġwann Mamo, Ġino Muscat Azzopardi, Ġużè Ellul Mercer, Ġużè Orlando, Ġużè Bonnici, John F. Marks u xi oħrajn, il-koll imnebbhin mil-lehen rivoluzzjonarju ta' Manwel Dimech, li kien eziljat wara ftehim reċiproku bejn l-Awtoritajiet tal-Knisja u dawk Imperjali. Azzopardi kkwota diversi referenzi letterarji tas-snin 1924-30 li pingew kwadru differenti għal kollox minn dak li holoq Dun Karm. Minflok id-dehra pastorali romantika li kien qiegħed jaljena lill-poplu biha Dun Karm, ir-realisti soċjali kienu qegħdin jiktbu dwar il-hefa, iċ-ċerċir, il-mard, il-guħ, il-ħmieġ u l-esplojtazzjoni tal-ħaddiema. Azzopardi fisser ukoll illi

studju psikologiku serju dwar Dun Karm għandu juri illi anki fix-xbihat tiegħu, Psaila kien klassista, u kien jemmen dejjem illi l-ħaddiema kelhom jibqgħu ubbidjenti u sottomesi, biex l-għaraq ta' xbinhom "ikun jixraq bħal djamant fil-kuruna tas-sultan".

Azzopardi tkellem ukoll dwar is-silenzju ta' Dun Karm fuq episodji li matulhom ixxerred id-demm tal-kompatrijotti Maltin, bħalma gara fl-Irvellijiet tas-7 ta' Ġunju, 1919. Fil-fehma tal-kelliem is-skiet ta' Dun Karm kien wiehed konxju, għax il-poeta ma deher qatt li ried idendel kusu ma' l-Awtoritajiet Imperjali. Min-naħa tagħhom, l-Ingliżi deheru jagħtu appoġġ sħiħ lill-kawża ta' l-Ilsien Malti mhux għax kienu jemmu fil-livell kulturali tal-lingwa nattivna, iżda għax kien jaqbilhom li jkollhom grupp qawwi ta' nies edukati li jużaw il-Malti biex jikkumbattu lill-moviment pro-

Taljan. Azzopardi temm billi qal li ma jistax jaċċetta t-teżi li Dun Karm holoq letteratura "demokratika" għax il-qassis-poeta dejjem saħaq fuq li l-Maltin għandhom ibaxxu rashom u jaċċettaw id-destin tagħhom ta' poplu maħkum. Saħansitra qal illi Dun Karm hegġegħ lill-Maltin biex jaraw fl-Ingilterra "omm ħanina" u li, għaldaqstant, l-idea ta' l-awtonomija u ta' ħila kreattiva popolari qatt ma sabu post fil-poetika ta' Dun Karm. Il-kelliem sostna illi huwa jqis dan l-atteggjament bħala wiehed passiv u beż-zieghi, "tradiment" tal-kawża popolari. Dun Karm, jaċċetta kompletament żewġ blokki soċjali: il-ħakkiema u l-kotra maħkuma. Anki l-"innu Malti" juri li l-ħaddiem fil-viżjoni Dunkarmjana m'għandux jiggieled għal jeddijiet, iżda jittallab għall-ħniena tas-Sid.

J.C. MANGION

## L-INFLUENZA TA' DUN KARM FUQ KITTIEBA TA' ŻMIENU

**D**an kien aspekk li Alfred Massa, Mario Azzopardi u Roger Scotto f'Diċembru, 1985 iddiskutew fil-"Workers Memorial Building" il-Belt bħala parti minn sensiela ta' taħditiet dwar is-sillabu tal-Malti Avvanzat, organizzati mill-Fondazzjoni Ġużè Ellul Mercer (GEM).

Kien Alfred Massa li tkellem l-ewwel. Beda biex qal li l-effett li kellha l-poeżija ta' Dun Karm fuq poeti li għexu fi żmien wiehed jista' jarah mill-versi li kitbu dawn l-istess poeti kif ukoll minn stqarrijiet li għamlu pubblikament. Hawn huwa kkwota b'eżempju dak li qal Patri Ġużè Delia S.J. f'intervista li ta lill-gazzetta *Lehen is-Sewwa* u li dehret fil-ħarġa tad-29 ta' Novembru, 1980 fejn Delia stqarr: "...bdejt naqra lil Dun Karm u ktibt l-ewwel poeżija bil-Malti."

Imbagħad Massa ssokta billi qal li b'xorti tajba għalina għad għandna fostna poeti li għexu fi żmien Dun Karm; poeti li ddjalogaw miegħu, li qasmu miegħu l-ideat tagħhom. Għalhekk hu resaq quddiem uhud minn dawn il-poeti u talabhom iġidulu x'effett kellha, jekk kellha, il-poeżija dunkarmjana fuq xogħlijiethom. Hawn għandna t-twegibiet li tawh.

**"B** IEX TIFHEM SEWWA lil Dun Karm trid tifhemu fiz-żmien u s-soċjetà li għex fiha. Din kienet ukoll l-istess soċjetà li għext fiha jiena f'żgħoriti meta kont għadni student l-università u kont sikwit niltaq' u nitkellem ma' Dun Karm fil-Biblijoteka Nazzjonali. L-effett li kellu fuqi Dun Karm kien effett kbir, effett ta' fiduċja u inkoraġġiment morali fil-għieda għall-identità lingwistika u Maltija kontra l-impożizzjoni tal-lingwa

Taljana bħala lsien nazzjonali, l-ilsien ufficċjali tal-Gvern, tal-Kurja u Stituzzjonijiet oħra kulturali u reliġjużi. It-Taljan - lingwa tal-kultura, tal-gvern u tal-puliti; il-Malti - il-lingwa tan-nies tax-xogħol, tal-kċina u tal-baxxa. Dun Karm, bil-prestigju tiegħu nazzjonali li kien għamle isem bħala poeta bit-Taljan, kien il-Poeta tal-Protesta, protesta kontra sekli ta' eġemonija politika u kulturali barranija. Ammirajt fih il-kuraġġ kif esprima ruħu, dejjem bil-kwieta u qatt bi tbaqbiq kontra l-insulti ta' dawk li kienu jidentifikaw lil Malta min kulturalment biss u min politikament ukoll ma' l-Italja. Dun Karm sfida mingħajr daqq tat-tnabar il-ħrafa ta' dawk li kienu iġidulu u jiktbu li l-Malti ma jistax johloq letteratura tiegħu u lanqas jidhol fil-qradi. Fil-qosor l-ewwel effett tiegħu fuqi kien bħala l-poeta tal-protesta u t-tieni bħala l-imghallem tal-kelma miktuba u mirquma li ta statura letterarja lill-ilsien Malti."

**PROF. ĠUŻÈ AQUILINA**  
19.11.1985

"IL-MUŻA TA' DUN KARM kienet dik li pperwadietni li bil-Malti wiehed jista' jikteb poeżija tajba daqs dik li tinkiteb f'isna oħra ta' l-Fwropa. Din il-konsiderazzjoni għagħlitni nħalli l-kitba tiegħi f'isna oħra u ninxtehet għal dik tal-Malti. Barra minn hekk, il-poeżija ta' Dun Karm illuminatni mhux f'it fil-karriera

kollha tiegħi letterarja kif għenuni wkoll hafna l-pariri siewja li kien jagħtini kull meta konna niltaqgħu flimkien. Inħossni xurtjat li għext fi żmien meta għex il-Poeta Nazzjonali tagħna."

**ĠORĠ PISANI**  
18.11.1985

"Għal Dun Karm, għandi mhux biss ammirazzjoni, iżda venerazzjoni. Kont nafu mill-qrib hafna. Kont spiss immur għandu Tas-Sliema jew San Pawl il-Baħar. Kont nurih xi xogħol letterarju li kont lestejt, u hu kien jagħmilli xi sugġerimenti li jien kont insib ta' siwi kbir. Iddedikajtlu t-tradizzjoni tiegħi bl-Ingliż ta' l-Sepolcri ta' Foscato, peress li hu kien qaleb l-istess poema għall-Malti. Kont inħobbu fil-veru sens tal-kelma, tant bħala poeta, kemm bħala bniedem. B'danakollu nista' ngħid bla tlaqliq li ma kont qatt influwenzat mill-pinna tiegħu. Għal dak li hu metru, jien użajt tant il-metru tradizzjonali kemm il-modern. Imma għal dak li hu sustanza, dejjem fittixt li nkun jien."

**DR. ĠORĠ ZAMMIT**  
21.11.1985

"NGħID GħALIJA BARRA L-ORIGĠNALITÀ ta' hafna mill-poeżiji ta' Dun Karm toghħobni ferm il-preċiżjoni, jġifieri, kif fi f'it kliem jesprimi ħsbijietu hekk għoljin u sbieħ, u t-teknika, jġifieri l-ħila u s-sengħa li biha jinseġ

ħsbijietu. L-effett li kellha fuq l-poezija ta' Dun Karm huwa s-seher (l-ammirazzjoni) għall-ħsbijiet għoljin u sbieħ li fiha."

**MATTEW SULTANA Kapp.**  
19.11.1985

"SAFEJN NAF JIEN, il-poezija ta' Dun Karm ma kellha ebda effett jew influwenza fuq il-poeziji tiegħi. Lanqas ma jidher li xi darba kien hemm min qal jew kiteb li fi vrusi jew fil-ħsbijiet li esprimejt f'din jew f'dik il-poezija tiegħi xiref jew inħass xi rifless mill-poezija ta' Dun Karm. Dak li stajt ħadt jew ippruvajt nieħu mill-wirt kbir li l-Poeta Nazzjonali ħallielna fil-għana tassew sabiħ u kotran tiegħu kien aktar is-sabar fil-għażla tal-kelma u f'dik li hi (safejn u sakemm irnexxieli) reqqa fl-insiġ u l-bini tal-poezija kif titlob sengħetha bi Lsienna. Fi kliem ieħor, għal dik li hi teknika jew arti fil-kitba poetika bil-Malti Dun Karm dejjem kien u jibqa' għaliha l-aqwa u l-iprem lmghallem."

**KARMENU VASSALLO**  
19.11.1985

"DUN KARM KELLU FUQI effett kbir, l-aktar fl-ewwel snin li bdejt nikteb il-poezija. Kienet l-ewwel poezija tiegħu li qrajt "Warda li tgħid Crajjietha" li fethitli t-triq għall-karriera li qbadt fil-kitba tal-poezija. Dan l-effett ta' Dun Karm li miegħu jien kelli kuntatti kbar

meta hu kien Direttur u jien Assistent-Direttur ta' l-Malti, jinħass sew fl-ewwel ktieb tal-poeziji li ħriġt bit-titlu Poeziji. Għedt "l-aktar fl-ewwel snin", għax maż-żmien il-bixra u l-ispirazzjoni tal-poezija tiegħi nqatgħet mill-influwenza ta' Dun Karm u bdiet tinħass aktar l-individualità u l-personalità tiegħi fil-poezija kif jidher ċar fil-ktieb "Il-Ħajja Nzul u Tlajja".

Dun Karm għa mdaħħal sewwa fis-snin u fil-maturità u għa magħruf għall-poezija kbira tiegħu ma setax jonqos li l-effett tiegħu ma jinħassx mill-generazzjoni żagħżuġha li kienet tielgħa fis-snin Tletin mimlija hegħa u mħabba għall-poezija."

**ĠUŻÈ CHETCUTI**  
19.11.1985

"BĦALMA KONT KTIBT FL-1962 fil-ħarġa speċjali ta' "Lehen il-Malti" dwar Dun Karm, jien kont imsahħar mill-gmiel tal-poezija tiegħu sa minn meta kont student fis-Seminarju. Imma kelli x-xorti kbira li nkun nafu mill-qrib ħafna meta Dun Karm stedinni d-dar għandu f'Settembru tal-1943 biex jara l-poeziji tiegħi. Jien bqajt immurlu sikwit u, barra li fraħt li huwa għenni fil-kitba tal-poezija, jien fraħt iżjed meta mill-1944 jien bdejt nqad il-Malti fil-Kulleġġ San Alwiġi u fis-Seminarju, fejn kellna s-sillabu għall-Matrikola l-poeziji ta' Dun Karm, u hu kien jagħtini dawl aktar fuqhom. B'hekk lili kien iżid isaħħarni bil-gmiel tal-

poeziji tiegħu. Wara dawk il-laqgħat kollha fid-dar tiegħu sakemm miet fl-1961 u wara li għallimt fiż-żewġ skejjeil il-poeziji tiegħu mill-1944 sal-1970, mhux ta' b'xejn li jien ġejt influwenzat mill-poeziji ta' Dun Karm. Għalhekk ukoll li xi poeziji tiegħi jixbhu lil dawk tiegħu u li s-suġġetti tal-poeziji tiegħi, bħalma huma l-Gmiel tan-Natura, ir-Reliġjon u l-Patrijottizmu, huma wkoll dawk li nebbhu lil Dun Karm u nislu fih il-lehma tal-poeziji gawħar li hu ta lil-Letteratura Maltija. Nista' ngħid ukoll li fuq kollhom effett kbir mhux biss il-poeziji tiegħu imma wkoll il-personalità tiegħu u l-ħbiberija ta' bejnietha. Dawn kollha flimkien influwenzaw ukoll it-tiswir u l-bini tal-karattru tiegħi. Min-naħa tiegħu, forsi għaliex ta li kienet qed tinfluwenzani l-poezija tiegħu, Dun Karm f'wahda mill-ittri lil Karmenu Mikalfe-Buħaġar (miġjuba fil-ktieb Dun Karm. Ħajja u Hidmieta 1972, p. 253 ta' Ġużè Cardona) kiteb: "Il-Letteratura Maltija miexja 'l quddiem. Dawk il-versi ta' Vassallo, Chetcuti u Dun Frans Camilleri jagħmlu unur lil Malta u jgħibu warajhom ħafna oħrajn jekk mhux aħjar minnhom tajbin bħalhom".

**DUN FRANS CAMILLERI**  
1.12.1985

LIVELL O

twegiba  
tm  
udell

## TWEGIBA MUDELL. SESSJONI Novembru-Diċembru 1985

### L-I Karta Nru 3: Traduzzjoni

L-arrangament tal-fjuri huwa arti li kienet maħluqa u kienet studjata fil-pajjiżi tal-Lvant għal mijiet ta' snin. Imma hi żvilupp ftit jew wisq reċenti fil-Punent. Din hija arti kollha kemm hi personali u li daqs kemm tiddependi mill-gosti ta' min jirrangja l-fjuri daqshekk ieħor tiddependi mir-regoli u mill-ideat fissi mfassla minn qabel bħala gwida.

Il-gost u s-sodisfazzjon li jistgħu jinkisbu meta wieħed jirrangja bieqja fjuri x'aktar li jkun diffiċli biex ifissirhom u jiddeskrivihom billi dawn ikollhom jvarjaw skond il-bniedem li jkun, skond kemm ikun daħal 'il għewwa fl-imħabba tiegħu lejn il-fjuri u l-ħdura u lejn it-tkabbir tax-xtieli, kif ukoll skond xi tkun ir-reazzjoni tiegħu lejn il-gmiel, kif inhi din l-arti.

L-idea li l-bniedem ma għandux ikun imwarrab 'il bogħod wisq mid-dinja art twelidu m'hijjex xi ħaġa ġdida u fi żmienna, meta aħna impenjati fl-industrija u l-kummerċ u meta l-magni donnhom waslu, kif mhux suppost, biex jiġu fuq quddiem nett f'ħajjita, l-irrangjar tal-fjuri f'vażun jidher li għandu wkoll tiġisira akbar milli qatt kellu qabel.

**GORĠ MIFSUD**



IL-HADD FUQ IL-BEJT



L-IMNARJA ŻMIEN IL-QTIL



L-IMWARRBIN

(Bil-kortesija ta' Francis Ebejer)

# 3 DRAMMI TA' EBEJER

## MISTOQSIJET MILL-QARREJJA

**1** Uri kif, fit-tliet drammi, il-ġlieda bejn il-mara u r-raġel għandha dejjem tifsira usa' minn ġliedha haġifa bejn żewġ individwi.

Kull drammi huwa msejjes fuq livelli differenti. Hekk ukoll il-ġlied u t-tilwim bejn xi raġel u mara minn qalb il-karattri. Għalkemm dawn il-livelli li semmejt hawn se' nehodhom wiehed wiehed, dan ma jfissirx li whud minhom kultant ma jinghaqdux flimkien jew jithabbu f'xulxin – u dan f'għieħ l-ghanijiet centrali tad-dramm.

### IL-HADD FUQ IL-BEJT

(1) *Il-livell realistiku.* Dan huwa l-livell li jidher mill-ewwel u li hu mfassal fuq in-nuqqas serju ta' ftehim bejn Paul u martu Rita. Rita thosha mxejna għax m'għandhiex ulied. Is-sens tagħha ta' frustrazzjoni tixhtu fuq żewġha. Barra, il-hajja għaddejja xorta.

(2) *Psikologiku.* Qisha qiegħda fil-bniedem li bilfors irid iwahħal f'xi hadd meta tiġi hażina. U hekk tagħmel Rita: twahħal f'Paul. Paul aktarx li f'qiegħ qalbu jwahħal f'xi nuqqas f'Rita, iżda deħnu jghidlu li fi hwejjeġ bħal dawn mhux lakemm tagħti t-tort. It-tnejn qegħdin ibatu minn sens ta' htija li jippruvaw jittgħu fuq xulxin. Il-htija tinfeħx f'kumplessi oħra ta' għira, ta' biza', ta' superjorità u ta' inferjorità.

(3) *Emottiv.* Rita tagħti hjiel sew ta' l-iskala emottiva ta' mara taħt pressjoni mentali u psikologika. Bħala kuntrast, Paul iżomm l-emozzjonijiet tiegħu taħt kontroll. Jagħtina x'nifħmu li n-negożju għallmu jrażżan l-emozzjonijiet – torsi haġa meħteġa f'dak l-ambjent iebes, iżda żgur li le fir-rabta tiegħu man-nies bħala bnedmin; u martu hija bniedma wkoll. Għal Rita, il-hajja ta' l-emozzjoni hija l-qofol ta' l-eżistenza. Il-qagħda stoika ta' Paul tagħtiha ġewwa u hi tirvilla kontra tagħha. Min-naħa l-oħra, hi ironika li dik l-istess dixxiplina emozzjonali ta' Paul saħansitra twasslu biex ikun il-blatawens għal Rita fl-eqqel tat-tempesta tal-kriżi tagħha.

(4) *Moralifilosofiku.* Il-hajja materjalistika tagħhom tkompli taqqal il-konflitt ta' bejn Paul u Rita. Materjalistika wkoll hija l-konvenzjoni soċjali li thaddan Rita. Ambjent materjalistiku bħal dan jispicċa biex joħnoq l-imħabba, is-sens ta' ġustizzja, it-tolleranza, il-maħfra. Jekk ir-raġel kultant jidher ta' fehmiet aktar spiritwali-morali, dan għax il-mara ikollha tissielet aktar mad-dinja materjali ta' kuljum, f'dak li huwa l-harsien bażiku tal-familja: ix-xiri, it-tisjir, l-indaġa, l-ilbies u l-bqija.

(5) *Soċjologiku.* Hemm differenza sew ta' klassi bejn Paul u Rita: estensjoni ta' dik li teżisti bejn belt u raħal. Bejn il-filistinizmu mrawwem mill-flus, u l-arti, jinsabu differenzi oħrajn li spiss jinfeħxu f'egoizmu, kemm personali u soċjali, u preġudizzju.

(6) *Politiku.* Il-ġlieda tieħu aspekt politiku, imqar indirettament, minħabba l-klassizmu: il-*"background tagħna"* u l-*"background tagħhom"*, kif tgħid Marion. Hemm l-istmerrija ta' Rita lejn Karmnu u Johnny li huma mirraħal, u d-difiża li jagħmlilhom Paul. Rita tinfeħx favur il-klassi privileġġjata tagħha u kontra kull theddida ġdida, jew moderna, li hi taraha ppersonifikata f'Paul u f'niesu tarraħal.

(7) *Metafiziku/religjuż.* Hemm l-akkużi ta' htija bejn Paul u Rita. L-istorja sseħħ fil-jum imqaddes tal-Hadd: jum li fiħ il-htija għandha titpatta, halli flimkien mas-sogħba, jew l-indiema, twassal għall-maħfra u l-firdwa, għal twelid ġdid u aħjar. Il-metafiziku jinsab fir-riżultat ewlieni tat-tilwima ta' bejniethom: Rita ġdida, *"mghammda"* mill-ġdid.

(8) *Metaforiku/allegoriku/analogu.* Malta għaddejja minn konflitti qabel twelid iehor ġdid – ta' sovrani. Mera ta' dan hija t-taqbida harxa bjen Paul u Rita. Il-gwerra klasista tinħtieġ li tinħall għall-ġid ta' Paul u Rita, u f'sens analogu, tan-nazzjon. Fil-ġlieda ta' bejn it-tnejn hemm ukoll l-idea ta' kemm hi meħteġa qrubija aktar bejn il-tifsiriet is-soltu opposti ta' raħal u belt, li jmisshom ikunu haġa wahda f'għieħ familja/nazzjon magħqud.

(9) *Femminista.* (Livell qawwi, kif iġhiduli, f'bosta mid-drammi u r-rumanzi tiegħi).

Naraw l-isforzi tal-mara f'għieħ il-jeddijiet tagħha bħala entità, bħala xi hadd li lesta biex thobb u tgħożż, iżda mhux minn xi qagħda servili, inferjuri. Hi wkoll tistenna li jingħata lilha l-istess riġpet li hi tagħti lir-raġel.

### L-IMWARRBIN

(1) *Il-livell realistiku.* Għadd ta' nies qegħdin igawdu l-aħħar snin ta' haġjithom fil-kwiet u l-kumditajiet ta' lukanda mwarra. Liża, l-aktar wahda zagħżuġha, issib ruħha maqbuda fid-dinja xejn ċara tal-kbar. Iżda s-sens u d-dehra ta' ordni huma fiħta, paraventu li warajh hemm moħbija l-htijiet kbar fl-imghoddi ta' dawn in-nies. Il-tilwim ta' bejniethom, l-iktar bjen Jean u Andre, fuq dan il-livell, jieħu xejra tal-fenomenu tal-firda bejn il-ġenerazzjonijiet (*generation gap*).

(2) *Psikologiku.* Hemm is-sens ta' htija (*guilt complex*) fil-karattri. Dan f'Jean huwa aktar sottili waqt id-diżgwid tagħha ma' Andre. Jean hi l-inqas li turiha x-xenqa għat-tisfija. Iżda kieku ma kellha l-ebda dubju dwar imġiba fl-imghoddi, ma kinitx *"twarrab"* ruħha għal ġewwa s-sigurtà mistħajla tal-lukanda. Barra minn hekk, il-konflitt ta' bejn Jean u Andre huwa wkoll il-mera ta' dawħ id-differenzi li jistgħu jinqalghu bejn il-kbar u ż-żgħażaġħ: il-kbar midinba, u ż-żgħar li lesti wisq biex jiġġudikawhom; il-kbar ta' esperjenza fit-tigrib tal-hajja, u ż-żgħażaġħ li m'għandhomx saħar qabel ma jġarribu esperjenzi simili, u b'hekk jaħsbu li jkunu *"kibru"*; it-taqtiġha psikologika għall-poter; l-imħabba u l-għarfien karnali tal-kbar, li ż-żgħażaġħ iħossuħom għadħom maqtuġħin minnħom wisq. Il-ġudizzju ta' Andre qatt m'hu oġġettiv, imma personali għall-aħħar. Hemm ġibda u ammirazzjoni mistura lejn Jean, u jekk fil-wiċċ jidher li ġie biex ipatthielha għall-ħsara li mingħalih il-familja tiegħu kienet garrbet minn taħt idejha, fil-fondnett tiegħu, xorta qisu jħares lejn Jean bħal dik il-mara-sirena sabiħa li missieru kien haħb u ħa.

(3) *Emottiv.* Andre ma jafx, jew ma jridx jaħbi l-emozzjonijiet tiegħu – barra forsi li ġibda li għandu lejn Jean. Jean hi mara bla

briża' u ta' emozzjonijiet iddixxiplinati sew (cf. Paul f'*Il-Hadd fuq il Bejt*). Lil Andre l-emozzjoni tbandlu minn naħa għal oħra: mill-korla għan-niket, mill-mibegħda għall-ammirazzjoni. Jean lesta turi emozzjoni waħda biss – l-imħabba, kemm dik ta' l-imghoddi u dik li dejjem baqgħet thoss għal Andre u oħtu Casta. Għallinqas f'dil-ħaga hi turi integrità emottiva.

(4) *Morali/filosofiku*. Hemm it-tiftixija għal dik il-moralità li taġġmel mal-gustizzja. Mingħajr ġustizzja ma jista' jkun hemm la tisfija u anqas ħelsien veru. Fil-konfront tiegħu ma' Jean, Andre qed jipprova jehles ruħu mis-seħer ta' Jean li qisha għaddiet minn missieru għalih f'kurrenti taħtani ta' incest. It-teddid ta' l-aħħar min-naħa ta' Andre ma jibqagħlux il-qawwa ta' qabel.

(5) *Socijologiku*. L-iktar li jispikka hawn huwa kif dawn in-nies, u għalhekk Jean fit-taqbida tagħha ma' Andre, jinqatgħu mill-bqija tar-razza umana. Minflok ma l-battalja tal-ħtija jiggilduha fil-komunità, huma jagħzlu li jirriduċuha f'forma għal kollox egoista u anti soċjali. It-tilwim ta' bejn Jean u Andre jieħu għamla ta' istituzzjoni umana fl-aspetti pozittivi u negattivi qerrieda tagħha.

(6) *Politiku*. (ara aktar 'l isfel dwar il-livell allegoriku/analogu).

(7) *Metafiziku/religjuż*. Hemm is-sens religjuż ta' ħtija, tpattija u fidwa. Il-metafiziku jinsab f'kif Andre jsir qisu missieru stess f'dik li hi ġibda lejn Jean. Fir-ritwal parareligjuż ta' qrar u penitenza fit-Il Att, hemm is-sikkina tas-sagrifiċċju li fl-istess waqt hija simbolu falliku, kif ukoll simbolu tal-mard u tal-fejjan, tal-ġhelt u tal-purifikazzjoni.

(8) *Metaforiku/allegoriku/analogu*. L-insularità tal-lukanda ta' Rafela tista' titqabbal ma' dik ta' Malta. Il-konnessjonijiet ma' barra (il-belt, il-wied) huma dawk ukoll ta' Malta mal-pajjiżi kolonizzaturi. Minn barra għal ġewwa, u vice-versa, ġejjin u sejrjn nies li għandhom parti mill-imghoddi tal-karattri fil-lukanda/gzira. Jean kienet marbuta sew mal-ħajja ta' barra l-lukanda (fil-pajjiżi kolonizzati). Andre, li ġej minn "barra", irid iżomni kuntatt ta' barrani li hu ma' Jean li trid tkun ħielsa u sovrana fil-lukanda/gzira tagħha.

(9) *Femminista*. Hi u tissielet ma' Andre, Jean trid turi li jekk għandu jkun hemm xi ħtija fl-imħabba tagħha lejn missier Andre, m'għandhiex taqa' fuqha l-ħtija kollha, semplicement għax hija mara. Kontra kull argument "gust" li jqajjem Andre, Jean għandha iehor lest, xejn inqas "gust" minn tiegħu. Ma tridx tmurt taħt id-daqqa tas-sikkina ta' Andre semplicement għax hi mara, u għax il-mara minn dejjem kienet vittima naturali tar-raġel. Imma bħala persuna, bniedma, integra u ħielsa, li forsi żbaljat fl-imħabba, u jkollha tpatti, halli li f'għajnejha stess m'għamlet xejn minn dan. L-iżball, jekk jeżisti, tixtieq taċċettah hi wehida, kemm jista' jkun bla ndhil barrani.

## L-IMNARJA ŻMIEN IL-QTIL

(1) *Il-livell realistiku*. Għadd ta' żgħażaġħ jitiġħu l-Buskett għall-festa ta' l-Imnarja. Hija okkazjoni għax-xalar. Iżda, Imnarja jew le, il-bniedem hu kif inhu, minn barra u minn ġewwa. Sadanittant, qed jitwettagħ massakru tal-fniek, u l-qtill ta' mara minn Mario. Nies ta' llum f'ambjent ta' festa tradizzjonali.

(2) *Psikologiku*. It-tilwim ta' bejn Peter u Roża, Peter u Ġulja u Mario u Ġulja m'hux wieħed ta' kritika u akkuża biss. Ħafna aktar fil-fond, u għalhekk aktar reali għax marbuta ma' eġruqhom, hemm dik ix-xenqa tagħhom, għall-ewwel subkonjuż, li forsi f'xulxin huma għad isibu t-triq tal-ħelsien mill-inkubi u l-kumpleksi tagħhom. F'Roża, ngħidu aħna, hemm dik is-sodizza ta' karattru li Peter jixtieq li għandu hu wkoll. F'oħtu Ġulja, Mario jfittex li jsib dawk il-"krozzi" morali-psikologiċi li jinħtiġulu biex jieqaf fuq riglejh u jkun bniedem shiħ. F'Peter, Roża ssib dak is-sens ta' l-assurd li fil-ħajja huwa essenzzjali daqs-kemm hu radjejt għall-magna ta' karozza – mingħajr dak l-ilma, il-magna (il-ħajja) tishon wisq!

(3) *Emottiv*. Kemm Ġulja u kemm Roża t-ktar spiss jixhdu sens ta' mogħdrija lejn Peter waqt it-tilwim ta' bejniethom. Jarawh bniedem li jista' jkun aħjar milli jidher, jew kif jixtieq li jarawh in-nies. Iżda filwaqt li l-mogħdrija ta' Ġulja hija kkondizzjonata u nfijsata fl-imħabba li thoss għal bniedem partikolari (Peter), dik ta' Roża hija aktar generika għax tiġbor go fiha mogħdrija lejn kollha kemm hi l-eżistenza. Peter għall-bidu jidher bħala wieħed rġib għal kull ma jara b'għajnejh. Iżda taħt l-influenza taz-żewġ nisa u s-sentimenti tagħhom jibda biex l-egoizmu tiegħu hu jagħrufu talli hu – distruttiv fil-biċċa l-kbira tiegħu – u fl-aħħar isir aktar tolleranti u jibda jhoss u jipprattika l-ħniena.

(4) *Morali/filosofiku*. Huwa l-materjalizmu, l-iktar dak ta' Peter, li l-iktar li jxellef il-qagħda moralistika ta' bejniethom. Iż-zina f'Peter qiegħda żzommu milli jirrealizza ruħu f'egħmil aktar moralment ġust. Fit-tilwim ta' bejniethom, m'hix Roża biss li tihtaħlu għajnejh, waqt li qegħdin jinfethu tagħha stess. Ġulja wkoll qiegħda taġġmel dan, imma b'dak it-tip ta' moralità li, għalkemm fil-bidu jidher superficjali u konvenzjonali wisq, se' jwassalha għal moralità aħjar u ifjen: dik tad-doppja-kuxjenza li gġiegħlek tifhem li l-fidwa ta' haddiehor hija importanti daqs tiegħek (jekk mhux iktar ukoll).

(5) *Socijologiku*. Għandna t-tifsira ta' l-Imnarja fis-soċjetà Maltija, fl-aspetti diverġenti tagħha, pass pass mas-soċjetà partikolari li teżisti bejn il-karattri. Il-ġlied ta' bejniethom huwa mifrux fuq it-tifsir u l-attwalità ta' hedoniżmu/paganizmu u Kristjaneżmu; ir-



Ebejer qed jingħata l-midalja ta' l-unur għax-xogħol drammatiku tiegħu minn Mme. Marie-José Roig, is-sindku ta' Avignon fi Franza.

responsabbiltà personali/nazzjonali u n-nuqqas tagħha; ħajja privata, magħluqa fiha nfisha u egoistika, u ħajja fil-komunità jew fis-soċjetà.

(6) *Politiku*. Il-politika mħallta tal-pajjiż innifsu hija l-mera tad-differenzi li jeżistu bejn l-irġiel Peter u Mario u n-nisa, Ġulja u Roża. Fuq naħa hemm l-aljenazzjoni tal-popolin, waqt li fuq l-oħra hemm iż-zina tal-privileġġità; l-istatus quo ta' Peter, għallinqas fl-ewwel nofs tad-dramm, versus il-viżjoni dinamika ta' Roża, u fl-aħħarnett, ta' Ġulja wkoll.

(7) *Metafiziku/religjuż*. Fit-tilwim tagħhom, toħroġ il-kodiċi nisranija li titqabbal ma' dik ta' xejra pagana. Il-qtill tal-fniek u l-qtill emozzjonali jittqabbalu mas-sagrifiċċju tal-Quddies. It-traxxendenza ta' l-istint lejn aktar responsabbiltà u rieda tajba lejn kulhadd. Jekk fi kkonunita Mario kien jingħab bl-altari, din l-Imnarja twassallu t-tifsira vera ta' dan is-sagrifiċċju nisrani.

(8) *Metaforiku/allegoriku/analogu*. Hemm l-allegorija/metafora tal-qtill fuq ħafna livelli, fosthom, dak morali, spiritwali, psikologiku, u x'naf jien. Hemm l-allegorija tal-Maltin ħaga waħda f'xi festi, mifrudin f'oħrajn, u f'okkazjonijiet oħra. L-Imnarja nnifisha hija l-allegorija ta' l-Istorja bħala fattur kostanti; fattur ta' kontinwità, u għalhekk l-għajn u, fl-istess waqt, ix-xempju għall-ftehim.

(9) *Femminista*. Il-femminizmu ta' Roża huwa ċar u qawwi. Hi li tiqafu lir-raġel (Peter) li għađu bl-idea li l-mara hija biss oġġett jew kreatura inferjuri. Iżda tagħha huwa wkoll tip ta' femminizmu li lest sabiex jilqa' b'mogħdrija l-inkubi tar-raġel. Min-naħa ta' Ġulja, jekk darba kienet lesta li tkun is-serva, jew l-abbati, tal-"qassis il-kbir", Mario, issa hija hi stess li tipprova turih it-triq tal-ħaq, u dan hi taġġmel mingħajr ma tiflew mill-femminilità tagħha.

## 2. Nistgħu d-drama tiegħek niddefinuha bħala "drama ta' kuntrasti"


Kif għedt kemm-il darba kien Oliver Friggieri li fis-Snin Sittin laqqamha hekk. U bir-raġun.

## IL-HADD FUQ IL-BEJT

Kuntrasti tal-klassi fis-soċjetà ta' attitudinijiet opposti lejn il-ħajja, ix-xalar ta' barra u d-drama impenjattiva li qiegħda sseħħ fuq il-bejt; kefrija u mħabba; fertilità u l-mara ħawlija; konservatizmu u modernizmu (progress); arti u filistinizmu; raħal u belt, u l-valuri tagħhom; ħbiberija u ħabi, jekk mhux għal kollox qerq; aħwa kontra xulxin; thahrid djonisjan (il-festa) u spiritwalità; Malta l-qadima u dik għdida; in-naħat pozittivi tat-tradizzjoni stabbilita, u l-modern.

## L-IMWARRBIN

L-imghoddi u l-issa; dnbiet mistura u l-fidwa, wara t-tpattija u s-sogħba; ix-xjuħija u ż-żgħozija; min jiggudika u min jiġi gġudikat; l-imħabba f'xejriet opposti; tgawdija u delitt; delitt qadim u delitt ta' issa; Malta u l-barrani; l-insularità ta' Malta u dik tal-lukanda ta' Rafela, għalkemm it-tnejn insulari sa certu punt biss, u l-bqija.



Xena minn

**L-Imnarja Żmien il-Qtil.**

(Bil-kortesija ta' Francis Ebejer)

## L-IMNARJA ŻMIEN IL-QTIL

Il-playboy u t-fajla onesta; kuraġġ morali u ġufija psikika/morali; il-qattiel ta' l-fniek u l-qattiel tan-nies; qtil fiziku, emottiv, morali; paganizmu u Kristjaneżmu; l-inbid/id-demem tal-vittmi u d-demem tas-sagrificċju nisrani u dak pagan; tbaħrid djonisjan u responsabbiltà; Malta l-qadima u dik ġdida, u x'na' jien.

### 3. Kemm tagħdirhom int il-karattri tiegħek? Veru li taħt id-dehra tas-sahha hemm l-gharfien tal-marda? Ghala l-karattri tiegħek huma aktar morda milli ħziena?

Jien ma nafx kif wiehed jista' jaqbad jikkundanna 'l dak li jkun meta kulhadd jinsab fl-istess ilma ta' l-eżistenza, u meta *hadd* m'hu perfett. Jien aktar nisthajjel lilna nfusna bħala vittmi ta' ċirkostanzi li fihom inkunu twelidna, u li fihom qegħdin ngħixu (eredità personali u nazzjonali). Id-dinja mhux preġudizzji għandha bżonn imma l-imħabba. Fir-rieda tiegħu biss jista' bniedem jingħażel minn ieħor, u kultant ikun iġġudikat. Iżda wkoll f'din il-ħaġa, min jista' jgħid kemm-il fattur ambjentali u ereditarju jkun qed jaħkem fuq ir-rieda ta' dak li jkun?

Jekk jien nikxef l-ghawar tal-karattri fid-drammi, l-ghan aħhari, biex ma ngħidx bażiku tiegħi m'huwiex biex jikkundannahom, imma biex forsi bil-proċess teatruku "ngħinhom" xi ftit halli jgħeggeddu. Attitudini li tidher ukoll fir-manzi tiegħi.

Ħadd m'hu għal kollox abjad jew iswed. Jien jidhirli li meta kittieb jaqbad din il-linja rigida, u li xejn ma taqbel mal-verità, ikun qed jixhed nuqqas serju ta' għarfien wiesa' tal-hajja. Ikun waqa' fil-*cliché*. Juri immaġinazzjoni fqira u esperjenza limitata wisq, ħaġa li ma tistax ma tkattarx il-preġudizzju fil-qarrej jew l-udjenza. Biex ma nsejhlhiex ukoll difett fit-teknika artistika-letterarja.

**IL-HADD FUQ IL-BEJT.** Il-kefrijia evidenti f'Rita hija, fil-qiegħnetta ta' ruhha, frott ta' l-istess ultrasensittività tagħha. Jekk fl-ambitu soċjali tidher "mejta", fil-fatt hi mara hajja sa l-aħhar, minħabba l-istess passjonijiet umani li qegħdin interquha. Jiġifieri Rita minn xi *zombie*, kreatura mejta-hajja. Għallinqas qiegħda *thoss*, u b'hekk mhux teżisti biss qiegħda imma *tghix* ukoll. Jekk Paul kien beda jittraskuraha bħala mara (kif takkuzah hi stess fit-*Il Att*), lanqas m'hu ta' min jikkundannah sa l-aħhar meta nafu li ċ-ċirkostanzi ta' hajtu tefgħuh f'ambjent ta' tentazzjonijiet materjalistiċi. Inqas u inqas nikkundannaw lil

Marion, l-ewwelnett, għax għadha zaġżuġha wisq, u t-tieni, u l-aqwa raġuni, għax hi turi l-ħin kollu li l-affarijiet qiegħda tipprova "tifhimhom aħjar". Jiġifieri għandha rieda pożittiva.

**L-IMWARRBIN.** Il-fatt stess, hu kemm hu minimalista, li dawn in-nies qegħdin jistahbew minn ħtiijethom, jurina li l-ħtija huma qegħdin jaċċettawha, ukoll jekk privatament jafu li huma hatja, u dan ġà hu pass validu lejn il-fidwa. Andre u Casta ma jagħmlu xejn ħlief "iġhinuhom" johorġu ħtiijethom fil-miftuh u b'hekk jittraxxendu parti minn dnubiethom li huma kienu ħallew mistura għal tant żmien.

Ta' min jagħder lil Jean għax hi għamlet dak li għamlet f'isem l-imħabba ("*All's fair in love and war*")? Id-dramm għandu jagħti njiel ta' kif il-ġibda tagħha lejn missier Andre u Casta ma kinitx xi ħaġa sesswali biss u li tghaddi malajr. Ta' min jagħder lil Mark u l'Emanwel għax dawn baqghu jħossu t-tingiza tal-kuxjenza. Ir-riħ, il-biben isabbtu, il-friefet-il-lejl, it-telefon, l-eżatezza fil-ħin għall-bajd mgholli, dawn huma kollha l-espressjoni ta' barra, imqar jekk f'sens ta' aljenazzjoni, tal-kuxjenza tagħhom; huma l-ħabbara ta' dak kollu minn xiex ikollhom iġghaddu aktar 'il quddiem sabiex ipattu u jissaffew.

Iktar u iktar m'humieħ ta' min jikkundannahom sa l-aħhar – dan ma jfissirx li għandna nfaħru jew ingerru eghmilhom – għax Emanwel kien taħt l-influwenza ta' martu, mara rġhiba wisq għall-flus, u milli jidher ta' personalità ferm aktar qawwija minn tiegħu; u għax Mark kien waqa' wkoll f'ċiklu vizzjuż simili taħt l-influwenza ta' mart hu. Fil-każ ta' Rafela, hemm id-dilemma klassika tal-mara moderna: karrera jew familja u ulied? Liema hi t-triq tan-nofs li hi mank biss waqfet biex tara sabbieħ?

Liza biss qisha 'l fuq minn kull ħsieb ta' kundanna. Ir-rieda tagħha ma tfallilha qatt.

**L-IMNARJA ŻMIEN IL-QTIL.** Jekk Mario jidher li hu zaġżuġ bla sinsla u nieqes minn kull sens ta' responsabbiltà, fl-aħhar tad-dramm hemm sinjal li se' jinbidel għall-aħjar. U jekk, għall-ewwel, Peter m'hux wisq ta' min jahmlu, xorta m'hux ta' min jikkundannah, iżda ta' min jagħdru, għax hu prodott ta' ambjent familjari fejn il-flus u l-fsied huma kollox, u fejn iddottrinawh biex jahseb li hu xi ħaġa maqtugħa mill-bqija tal-Maltin – ħlief li jista' jagħmel li jrid bihom! Iżda hu wkoll jaqbad triq fejjieda.

Lil Ġulja ta' min jagħdirha għax m'għallmuhiex, jew inkella qatt qabel issa ma kella ċ-ċans li titgħallim. Forsi Roza hi l-inqas li

tinħtiġilha l-mogħdrija għax hi ġà qawwija fiha nfisha, u l-ġlieda tal-hajja taf tiggildha weħidha. Forsi wiehed jagħdirha xi ftit għax damet wisq qabel ma ndunat li mhux kulhadd qawwi u sod daqsha u, għalhekk, l-ewwel kompromessa jew pass lejn il-ftehim, kelli jiġi minnha, kif fil-fatt isir.

Il-biċċa l-kbira tal-karattri fit-tliet drammi huma nies intelliġenti. Għalhekk ma jistax wiehed iġid li ma jafux, f'it jew wisq, x'inhi l-marda tagħhom. Uħud minnhom jaċċettawha mill-ewwel; oħrajn jgħgħidulha, jew inkella jagħmlu tabirruħhom li ma teżistix. Iżda sa minn qabel it-tmien kollha jkunu aċċettawha, għarfuha. Fl-għarfien tal-marda hemm il-bidu tal-fejqa, għallinqas dak psikiku.

Jiġifieri huma aktar morda milli ħziena. Kieku ħziena għal kollox, kieku ma jaqgħux fis-sogħba u għat-tingiz tal-kuxjenza u, inqas u inqas, għall-awto-analiżi. U lanqas ma joqogħdu jippruvaw jifhem lil haddieħor: bħalma tipprova tagħmel Jean lil Liza li fiha tara lilna nfisha meta kienet aktar innocenti; bħal meta wkoll, fl-eqqel tal-krizi antagonista tagħha, Rita tipprova tikkonvinci ruhha li xorta għadha thobbu lil żewġha Paul, imqar jekk biss bħala huha; jew inkella meta Peter jibqa' msaħħar bid-dehra ta' "l-omm Maltija" f'Roza.

Mela l-marda tagħhom m'hix marda terminali, waħda li m'hemmx tama għaliha. L-eżistenza mhux biżżejjed li *thoss*ha, imma ta' min *jifhimha* wkoll, biex tkun tista' tghid li int qed *tghix* verament. Il-marda tagħhom hija waħda li thaddan fiha t-terapija u l-fejqa tagħha stess.

### 4. Xi tfisser in-Natura għalik? Għaliex hija l-ghajn tas-safa u l-innocenza, u fl-istess ħin il-post tat-tisfija?

Għaliha tfisser l-ghajn ta' kollox, u għalhekk fiha tinsab is-salvazzjoni, kemm dik immedjata u aħharija, tal-bniedem. Isir kemm isir progress materjali – u dan huwa meħtieġ wkoll għax il-hajja hi dinamika, tinħtieġ bidla kontinwa, jekk jista' jkun, dejjem għall-aħjar – in-Natura m'għandniex inwarrbuha fil-ġenb, inqas u inqas inżebilluha. Nieħdu minnha, nisfruttawha, iva, imma dejjem razzjonalment, bir-rispett u s-sensittività li jixir-qilha. Għax għandna ndardru l-ghajn minn fejn nixorbu? Biss biss naraw x'qegħdin nagħmlu bl-atomu, mahluq originarjament biex jibni u jseddaq l-iskala ta' l-evoluzzjoni, u mhux biex jeqred!

Dawk il-ħwejjeġ hekk imsejħin *inanimi* (kelma li qatt ma daqqtili meta niftakar fil-preżenza t'Alla "f'kollox u kullimkien") bħalma huma l-blat u l-muntanji, ix-xmajjar, il-baħar, l-imsaġar eċċ., jien dejjem qisthom bħala "hajjin". Nammetti li dan huwa speċi ta' panteizmu, iżda, fil-każ tiegħi, wieħed kristjan, għax nemmen fit-traxxendenza spiritwali nisraniġa.

Fil-każ partikolari tan-Natura Maltija nħossna tiġbor ukoll qo fiha l-kontinwità fl-eżistenza ta' niesna mill-qedemnett: il-wied misterjuż f'*L-Imwarrbin*; il-Buskett f'*L-Imnarja*, il-baħar u l-panorama ta' San Ġiljan f'*Il-Ħadd Fuq Il-Bejt* (cf. x'tgħid in-Nanna fuq il-veduta Mellieħija f'*Meta Morna Tal-Mellieħa*; in-Natura Maltija fit-tlelet rumanz bl-Ingliż

tieghi *In The Eye Of The Sun* (1964) fejn, kif ngħid fid-dedika, "the land is real").

In-natura għandha ċ-ċikli stabbiliti tagħha, ir-ritmu tagħha ta' dak ta' Min ħalaqha, ma' l-univers kollu. Il-bniedem li huwa parti min-natura – suppost l-aqwa rappreżentant tagħha – spiss jiżgarra, joħroġ mil-linja, jew jaqbad xi żifna oħra għal kollox artiċjali: u dan minkejja, u kultant minħabba, l-intelliġenza tiegħu stess! Jitbiegħed miċ-ċiklu naturali, u jaqbad arrogament orbita għalih; jitbiegħed minn eġħruq.

Fl-istess hin (kuntrasti!) m'hux kollox ward u żahar. Hemm is-serpil f'Eden. Waqt li twarrad u ssebbah, in-Natura thedded u teqred ukoll. Imma mingħajr hiġa u għelt kif nistgħu nifhmu u ngarrbu l-innoċenza, it-tisfija, il-fidwa?

Fl-istess natura sabiħa ta' l-Imnarja, għaddejja l-qerda. Fil-post idilliku ta' Rafela hemm it-theddid ta' l-imġhoddi għall-imwarrbin, id-dellijiet ta' dnubiet antiki u mistura. Fil-waqt li kollox hu sabiħ u jixxemmex f'*Il-Hadd Fuq il-Bejt*, hemm il-kefrija u l-intolleranza fost il-bnedmin. "The sun shone/The acacia bloomed/And the slaughterer slaughtered."

Kuntrasti... Il-fidwa tal-bniedem mill-qerda, jew mit-telfa, kemm dik personali u dik totali, qiegħda hemm taħt imneħirna: id-drammi jagħtu idea ta' kif wieħed jista' jasal biex forsi fl-aħħar jinduna biha. Kemm fir-religjonijiet pagani kif ukoll f'dawk oħrajn, bħall-Kristjaneżmu, elementi naturali jagħmlu sehem sew mir-ritwal tagħna: mill-ghenba, l-inbid tas-sagrificju; l-ilma tat-tindif, tal-magħmudija; in-nar li jahraq u jnaddaf (cf. it-Il Att Xena 11 "id-divertiment" f'*l-Imwarrbin*).

F'kull kunflitt jew taqbid li sseħh fin-natura (taqbidha sħiħa ta' elementi kimiċi fil-ħamrija qabel ma tfigg is-sigra), inkluza dik umana, hemm ix-xenqa għat-twelid, għat-tigdid u t-tisfija, l-innoċenza tal-bidunett.

L-iskeletru stess li hemm go fina jibda, minn malli nitwieldu u jkompli tul ħajjitna, jithabat biex jerga' joħroġ halli jikseb l-innoċenza u s-safa tiegħu ta' darba. Heġa li invarjabbilmment jirnexxilu jagħmilha meta, permezz tal-mewt, jitnażza', jew jinheles, mil-laħam u d-demem korrott ta' ġismina!

Fin-natura stess ta' Rita hemm twelid mill-ġdid jistenna li jitwettaq minn qalb ħafna dubji u biza' u korla u attitudnijiet miżantropiċi. L-istess Paul, għalkemm dan il-bilanċ, ritmu, naturali ma tilfux għal kollox. F'*Marion*, eġħruqha ta' Maltija li hi qegħdin jistennewha, bl-għarfien ġdid tagħha, fir-raħal ta' Paul. Fl-iskavi Rumani ta' *l-Imwarrbin*, fejn, skond Andre u oħtu Casta, kien sar id-dellitt, hemm biċċa mir-ritmu naturali li, ironikament, għad iwassal għall-fidwa tan-nies l-oħra tad-dramm. Fil-lejl imdemmi ta' l-Imnarja, hemm lesta biex tfigg u tikber u titkattar ix-xitla ta' ħajja aktar bilanċjata.

Fi ftit kliem, il-karattri qegħdin ifittxu biex isibu dak ir-ritmu ta' eżistenza umana id f'id ma' dak tan-Natura li ssaffi u ggedded. F'kull dram, in-Natura qiegħda hemm bħala metafora jew xbiha tal-moħħ u s-subkonxju tal-bniedem, bix-xewqat u l-inkubi kollha ta' go fihom.

## 5. Għala thaddimha daqshekk l-ironija fid drammi tiegħek?

Bħala turija ta' l-inkongruwi ta' l-istrambizza, tal-ħajja nfisha. Nistħajjel l-ironija kienet fija mas-sens li dejjem kelli ta' kuntrasti. Mal-kuntrasti, l-ironija. Bħalma għedt iktar 'il fuq, waqt li n-Natura ssebbah, qiegħda, ironikament, teqred ukoll: kuntrast ironiku li jien naċċetta għal kollox bħalma naċċetta r-ritmu naturali fit-tluġ u l-inzul tiegħu.

Hemm l-ironija f'Rita li tixtieq l-ulied, imbagħad tispiċċa biex "twelld" lilha nfisha bħala mara Maltija ġdida – it-tarbiya ta' l-lum hija l-mara ta' għada. L-ironija ta' Peter li mad-daqqa l-għajn jidher bniedem żieni u ħali, imma li fl-essenza tiegħu jinsabu sentimenti sbieħ. Fl-istess fanatiżmu 'konċentriku tagħha, Rita għandha qalb li taf thobb u tilqa' d-difetti ta' haddiehor.

Hemm l-ironija ta' dawk li jixtiequ jinsew jew jahbu l-passat tagħhom; imma mbagħad mhux biss jiftakruh imma jergħu jgħixuh, għalkemm it-tieni darba bl-għan ta' tisfija (*l-Imwarrbin*). Andre u Casta jġu biex ipattu u jikkundannaw u jikkastigaw, u minflok, jifthu għajnejn l-oħrajn, qabel ma jkun tard wisq għalihom – bħalma fil-fatt ġara lill-karattri ta' l-ewwel dram għall-palk li ktibt, *Vaganzi Tas-Sajf* (1962).

Jekk minħabba l-ħajja interjuri tagħna (l-ikbar qasam tal-veri aħna), aħna tahlita ta' kumplessi, wieħed jinfilsa fl-iehor f'sensiela infinita, bilfors li din tiġi riflessa f'egħmilna ta' barra. Kull ma jagħmlu u jgħidu l-karattri huwa s-simbolu ta' parti ta' kif inhuma minn ġewwa, bil-kontradizzjonijiet tagħhom. U bejn il-kuntrasti serji u dawk "assurdi", l-ironija hi waħda mill-ghodod li jrawmu s-simbjozi, jew ir-ikonċiljazzjoni u għaqda bejn opposti.

Iktar eżempji: hi ironika li Peter jittla' l-Imnarja bi' ħsieb wieħed – li jisseduċi lil Ġulja – imbagħad jispiċċa bies jisseduċi lill-nifsu u jwelled lill-veru hu, jew għallinqas Peter aħjar. Ironika li Mario jtajjar mara bil-karrozza u jibqa' għaddej, u b'saħħet dak id-demem innoċenti, "jitgħammed" mill-ġdid. Hemm l-ironija f'*Marion* meta teħodha qatta bla habel kontra l-kbar – halli jekk mhux kontra Paul – u fl-aħħar tibda taħsibha aktar bħalhom, jew, idealment, kif suppost il-kbar għandhom jaħsbu. Ironika li l-Imwarrbin mhux biss isibu rwieħhom wiċċ imb'wiċċ ma' l-imghoddi, imma jergħu jsiru parti minnu, imma din id-darba bl-għan ta' tigdid – b'hekk, il-gejjieni, u s-sehem tagħhom fih, jibded jagħrfuh aħjar. Jiġifieri, l-ironija m'hix ta' min jeħodha bħala xi element stilistiku maqtuġ għalih. Biha wieħed jista' jfiehmed aħjar l-kuntrasti tal-ħajja. Permezz ta' l-ironija fil-kuntrasti tinholoq sinteżi jew simbożi. Is-sintezi, bħall-*amoeba*, terġa' tinqasam f'kuntrasti oħrajn, kuntrasti u sinteżi... infinitament. Ironikament.

## TWEĠIBA MUDELL


# ĠORĠ PISANI

Sessjoni NOV – DIĊ 1985

L-imħabba u ż-żgħozija huma importanti fil-poeżija ta' Pisani. Iddiskuti.

1. Il-qalb, is-simbolu romantiku tal-passjonijiet, tibqa' l-għajn romantika għal Pisani. Jissublimi t-tifsira tal-Poeżija bħala r-rivelazzjoni intima tal-qalb. Il-poeżiji ta' l-antoloġija jitqiesu minn Pisani bħala rikostruzzjoni estetika tal-ġrajjet awto-bijografiki. Il-ħajja interjuri u personali tinħass mhedda mill-kriżijiet.
2. Fil-poeżija ta' Pisani f'it tidher id-dinja ta' ġewwa, kontra d-dinja ta' barra li, b'referenza speċjali għal Malta, thares lejn ġens shiħ. F'it wisq huma l-waqtiet meta jinsa din l-ispirazzjoni patrijottika gloriuza. Għalhekk, f'it tidher il-kuxjenza mħabbla tiegħu.
3. Fil-poeżija hemm alluzjonijiet għall-imħabba li jifhimhom Pisani biss (ara, *Lil Palma Xiha*, p. 15, vv. 37–40, *Aprilia*, p. 13, vv. 35–6, *Pars Mea*, p. 30, vv. 30–31, *Tliet Għanneja*, p. 41, vv. 9–12, *Triqat Mitlufa*, pp. 67–8, *Bla Razan*, p. 81, vv. 9–14).
4. Il-poeżija tiegħu hija frott it-tbatija (ara, *Tliet Għanneja*, p. 41, vv. 10, 12), ta' l-anqas fil-waqtiet tal-bidu tagħha tkun imdawra bil-malinkonija (ara, *Lil Palma Xiha*, p. 15, vv. 45–7). Hija frott id-disperazzjoni u frott id-dwejjaq (ara, *Aprilia*, p. 13, vv. 35–6, *Pars Mea*, p. 30, vv. 30–1).
5. Pisani għandu għadd ta' poeżiji fuq l-imħabba u l-ewwel esperjenzi tagħha, fuq il-kriżijiet taz-żgħozija u fil-każ tiegħu li tefa' wara spallej il-vokazzjoni religjuza, insibu kriżijiet u tifikriet tal-bidla mill-kunvent għall-ħajja sekulari. Skond Ġużè Aquilina, dawn jahbtu l-aħjar poeżiji ta' Pisani.
6. Pisani huwa riservat u magħluq wisq fil-mottivi tiegħu. Il-kriżijiet kemm kemm imisshom u qajla jinstabu ħsbijiet profondi. *Taħt Sigra tac-Ċipress*, (p. 17) turi lill-poeta kurent bil-vokazzjoni religjuza tiegħu.

□ JISSOKTA WARA



TWEĠIBA MUDELL DWAR  
ĠORĠ PISANILELI TA' HAŻ-ŻĠHIR  
XI ASPETTI TAR-RUMANZ (2):  
IL-PSIKOLOĠIŻMU

**L**r-rumanz *Leli ta' Haż-ŻĠhir* (1938) tant fih deskrizzjonijiet ta' l-ambjent Malti rahli, daqqa mimli kundizzjonijiet soċjali mill-agħar (pp. 18–9, 45–9, 67–8, 100, 116–8, 124–7, 150–3) u daqqa mimli hlewwa tradizzjonali (pp. 88–90, 141–2, 199), li l-qarrej jista' ma japprezzax l-aspett psikoloġiku tiegħu. Fil-psikoloġija jidher il-kapolavur ta' Ġużè Ellul Mercer: ried johloq protagonista f'Leli li josserva lil Malta magħluqa miġbura fil-mikrokożmu ta' Haż-ŻĠhir, jikkritikaha, jistharrigha tant li fl-aħħar jasal biex jiċhadha. Ried isib min hu r-rahal, u meta l-firda ssehh jasal biex isib lilu nnifsu bid-dgħajef tiegħu kollu.

Leli l-hin kollu qiegħed jiddiskuti fih innifsu. Hu differenti mill-oħrajn li ma jafux jiddiskutu, lanqas jekk iridu għax ma jifhmux. Il-kuntrarj baziku qiegħed bejn ir-rahal wieqaf, jew kif jistqarr il-kittieb "Haż-ŻĠhir...kont tisthajlu għadu rieqed f'hoġor iż-żminijiet aktar hiemda" (p. 106), u l-protagonista li jhewden il-hin kollu u li "lanqas fl-irqad ma għandu sabar" (p. 8). Ellul Mercer jistharrig il-kuxjenza ta' Leli imma l-protagonista jbatu u jtkisser fih innifsu għax m'hu kapaċi jsib tarf la tad-dinja ta' barra, Haż-ŻĠhir, u lanqas ta' moħħu, id-dinja ta' gewwa. Jibza' mill-konkluzjonijiet u r-rumanz jizviluppa l-hin kollu f'għamla ta' djarju intimu: filli jimxi 'l quddiem bl-għerf li qed jikseb mill-kotba imma fl-istess jimxi lura għax l-għerf qed jeqridu l-paċi tal-qalb immissla mill-injuranza.

Il-problema tal-ħażen tkidd wisq lill-moħħ ta' Leli. Hemm *il-ħażen fis-soċjetà* fl-istruttura soċjali tagħha u *l-ħażen religjuż* fil-prattika ipokrita tal-ħajja nisranija meta titqabbel ma' l-ideal ewanġeliku. Anzi l-ingustizzja soċjali tixhed kemm l-insara taparsi qed jiċħdu 'l Alla fil-ħajja ta' kuljum. Dun Karm jidher bħala l-qassis ideali li jikkritika din l-ipokrisija fil-ħajja morali u soċjali, għalkemm Leli wkoll iħoss li għandu jikkritikaha.

Is-soluzzjoni, skond Ellul Mercer, tinsab fit-tagħlim. Fil-kilba tiegħu għat-tagħlim Leli jidher li qed iċarrat il-hin kollu minn moħħu ċ-ċertezza u l-kuntentizza ta' min igħix kuntent għax ma jaf xejn. Aktar ma jikber l-għerf fil-moħħ ta' Leli aktar ikiddu d-dubju. U għalhekk, għalkemm il-qassis jippreżenta l-ideali nsara, ikun Leli li jilqa' l-isfida ta' l-għerf fil-"waħx" (p. 73) tiegħu kollu fuq spallejha, anki meta s-Sur Kolin kien diġà wissich: "...il-ftit li fhimt kien biżżejjed biex ħallieni b'ħalqi miġtu u b'rasi mqallba" (*ibid.*) Kien għalhekk imbagħda li l-kotba li beda jaqra "ma setghu jwassluh imkien għajr f'beraħ bla qies li jnikket il-qalb, li juraq serħan ir-ras, li jaqleb il-moħħ, li jmmarr, li jxejjah u bosta drabi jasal saħansitra biex jeqred qabel il-waqt ħajjet il-bniedem..." (p. 77)

Hawn li jinholoq id-dubju kbir fil-fidi. Ir-rumanz irid il-laqqa' wiċċ imb'wiċċ il-problema ta' l-għerf u l-problema tal-fidi, jiġifieri, kemm jista' wieħed jibqa' jmenen quddiem l-għerf filosofiku li ħafna drabi jiċhad lil Alla jekk l-injuranz igħix kuntent fil-fidi tiegħu u ma



Ellul Mercer u Ġużè Galea  
(Bil-kortesija ta' Ġ. Cassar Pullicino)

jaqraq? Il-parabbola ta' l-Għar, skond Platone tiżviluppa b'mod simboliku din il-qagħda li kien għaddej minnha Leli: huwa "l-qalbieni" li "jiftillu jdur, jixref, u jħares fid-dawl ta' barra... u jibqa' sakemm johroġ minnu nnifsu bid-dawl li jara" (p. 72). F'din l-avventura intellettuali Leli jirribella u maż-żmien in-nies iqisuh bħala miġnun. Bħala anti-eroj ma jistax jaqbel ma' l-ambjent aljenat li ma jaħsibx. Għalhekk, l-għar mudlam ta' l-allegorija jirrapreżenta l-injuranza tal-moħħ u l-iżolament ta' Haż-ŻĠhir jew ta' Malta.

L-influwenza tal-kittieb Russu Dostoevski fuq Ellul Mercer tinħass fl-aqwa tagħha, l-aktar mir-rumanz tiegħu *L-Aħwa Karamazov* (1880): bejn iż-żewġ rumanzi hemm xebh kbir daqskemm hemm differenzi kbar ukoll. Madankollu, l-influwenza qawwija dwar it-tiftixija ta' Alla fil-moħħ ta' l-intellettuali taħkem fuq kollox. Imma d-dubju jkiddu wisq u għalhekk Leli jibza', bħall-awtur, u joqgħod lura milli jiddiskuti, għax billi jmenen, ma jridx jaqa' fl-ateiżmu. B'daqshekk, xorta jibqa' 'l fuq mill-oħrajn minħabba l-għerf tiegħu, anki jekk fih bħala l-protagonista hemm bidla morali u fizika għax mill-intelligenti jaqa' biex isir raġel imħawwad wara li kellu x'jaqşam ma' Klara.

Max-xejra djaristika tar-rumanz tolgot ħafna l-ambjentazzjoni psikoloġika. Il-kriżi li għaddej minnha Haż-ŻĠhir hija biċċa mill-kriżi fir-ruh ta' Leli. Hu jħares lejn l-ambjent skond il-kriżi ta' go fih. Għalhekk, minkejja l-bosta elementi pajsaggistiċi u folkloristiċi li hawn fir-rumanz, Ellul Mercer xorta jaġġorna l-kitba tar-rumanz Malti mill-aspett psikoloġiku meta jistharrig id-dinja gewwienna tal-protagonista tiegħu.

ĠORĠ MIFSUD

L-imħabba hija waħda mit-toroq ta' l-evażjoni li jagħzel il-poeta.

- Fil-poeziji "ta' barra l-kunvent" tiddomina qawwija ħafna n-nota ta' swied il-qalb, tas-skiet kiefer, tad-dizullużjoni, tas-sens tal-ħtija, tax-xewqa li jinza' mill-umanità li hu biċċa minnha, ta' l-istmerrija mor-bida lejn is-soċjetà (ara, *Pax Ultima*, p. 12, *Bla Rażan*, p. 81, *Bla Tama*, p. 82).
- L-imħabba hija waħda mit-toroq ta' l-evażjoni. Skond il-poezija *Helsien* (1934) Pisani jħoss il-glorifikazzjoni ta' l-imħabba l-gdida misjuba għall-ewwel darba (ara, p. 70).
- Daqshekk ieħor qawwi huwa t-ton ta' fal-liment fil-imħabba (*Kelma Nassiesa*, p. 27). Xi hadd seraqlu lill-maħbuba tiegħu darba għal dejjem u llum li jiftakar fiha jaraha miżżewġa b'tarbija, u għalhekk kisret il-ħalfa li għamlitlu xi darba (ara, *Għanja Mohbija*, p. 31, *Lwien*, p. 66, *Għaliex*, p. 61, *Triqat Mitlufa*, p. 67).
- Il-poeta jaħrab fl-imġhoddi biex jissodisfa l-bżonn ta' l-imħabba. Ħarstu jifgħha fuq mara reali u/jew ideali frott il-fantasija. Jithassar lilu nnifsu u jxerred id-dmugħ fuq ispirazzjonijiet awtobijografiki.
- Id-djalogu għaddej il-hin kollu man-natura li tiehu l-ħajja u tissodisfah. Jitkellem mal-fjuri (*Jum il-Ward*, p. 9), mas-siġar (*Lil Palma Xiħa*, p. 14, *Taħt Siġra taċ-Ċipress*, p. 17), max-xhur tas-sena (*Aprilla*, ma' l-aġhsafar bħall-kanarin (*Għasfur Ċkejken*, pp. 22, 23, *Lill-Kanarin Tieghi*, p. 42).
- Il-poezija *Il-Ġhid taż-Żghożija*, li biha tiftaħ l-antoloġija, hi l-aktar waħda li tiċċelebra l-isfida taż-Żghożija. Għal trattament shiħ ta' din il-poezija importanti, kif ukoll għall-influwenzi kbar li kellu fuqu Pisani mill-Futuriżmu u minn Giosue Carducci ara "*Il-Ġhid taż-Żghożija*" ta' *Ġorġ Pisani*, Noti għall-Istudenti tal-Matrikola, mahruga mill-P.E.G., pp. 42–48.

ĠORĠ MIFSUD

# NOTI DWAR "IL-GHID TAŻ-ŻGHOŻIJA"

**G**HALIEX IL-POETA SEMMA DIN L-ANTOLOĠIJA, "Il-Ghid taż-Żgħożija"? Wiehed irid iżomm f'moħħu meta nkitbet din il-poezija. Inkritbet wara li Pisani spicċatlu l-vokazzjoni u hareġ mill-kunvent, u sab ruħu hieles mir-restrizzjonijiet u d-dixxiplina tal-hajja monastika, fejn x'aktarx li kien iħoss li t-temperament tiegħu ma kienx addattat għal dan it-tip ta' hajja. Din il-poezija hija innu liż-żgħożija ħielsa mimlija hajja, enerġija u vitalità. Iż-żgħożiġħ fil-kapaċità u fl-ewforja tal-hajja jħoss dik is-setgħa li timbuttah biex ighix u mhux biss biex jeżisti. Iż-żgħożiġħ m'hux mahluq biex ixekkel dik l-enerġija naturali li tiġi maż-żgħożija, iżda biex jobdi l-impulsi u l-kmandi tan-natura u jghix fit tifsiriet kollha tal kelma.

Nixorbu l-koll mitlufa  
Ġo ħolma ta' tgawdija,  
Qabel ma tghib għal dejjem  
Ix-xrara taż-żgħożija.

Qabbel din il-poezija mar-Rubajjat ta' Omar Khayyam ta' Najshapur u l-"Carpe Diem" tar-Rumani.

Fil-poezija "Il-Ghid taż-Żgħożija", Pisani qiegħed jistieden liż-żgħažgħ kollha biex igawdu żgħożithom waqt li għadhom jistgħu jgawduha.

Qabel ma nkitbet din il-poezija, Pisani kien għadu jgħix f'socjetà tradizzjonali fejn żagħżuġ kien miftum minn kull tagħlim, jagħmel dak li kien jagħmel missieru mingħajr lanqas biss jiġi f'moħħu li kellu l-possibbiltà li jkun konxju jew li jagħraf lilu nnifsu u d-dinja ta' madwaru. L-aktar li kien jaf kienet l-edukazzjoni ta' kif imut. Qabbel ma' *Elegy Written in a Country Churchyard* ta' Thomas Gray.

And many a holy text around she strews,  
that teach the rustic moralist to die.

Kienet l-idea tal-mewt li kienet tidħol f'kull ħsieb tal-bniedem għax il-filosofija fundamentali kienet din:

Dil-hajja m'hix importanti iżda l-ohra li tiġi wara l-mewt li tabilhaqq tiswa, għax dik għal dejjem u din m'hi xejn ħlief preparazzjoni għaliha.

"Il-Ghid taż-Żgħożija" hi, biex ngħid hekk, ribelljoni kontra dan il-kuncett għax wiehed jista' jgawdi żgħożitu b'mod onest bla ma jipperikola l-hajja ta' dejjem. Ġorġ Pisani jagħraf il-qawwa taż-żgħożija u jassoċjaha maż-żmien modern tar-rebħiet xjentifiċi, bħalma huma l-komunikazzjonijiet u t-telekomunikazzjonijiet (ir-radju u l-ajruplan) li jmorru kontra l-għanqbut u d-dħaħen ta' l-injoranza taż-żmien ta' qabel. Jagħraf ukoll li d-dinja hi taż-żgħažgħ mimlija hajja u mhux tax-xjuħ immuffati b'ideat antikwati u żbaljati għax fis-socjetà tradizzjonali l-poteri kollha kienu f'idejn l-anzjani u mhux f'idejn iż-żgħažgħ. Pisani jhegġeg liż-żgħažgħ biex jagħrfu l-potenzjalijiet tagħhom, għax kif qal Dante, "Fosti non fatti per viver come bruti ma per seguire, virtute e conoscenza." (Kant Numru 27 ta' l-Infern meta jiltaqa' ma' Ulisse).

F'din il-poezija naraw l-umanizmu ta' Pisani li jidher illi kien qiegħed jesprimi l-mentalità taż-żgħažgħ ta' żmien. Għalhekk fi żmien, Pisani kien poeta popolari ħafna maż-żgħažgħ.

## IL-POETA TA' L-ISTORJA

L-istorja u l-patrijottizmu huma żewġ elementi fundamentali tar-Romantiċi. L-istorjografija ta' Pisani maqsuma f'żewġ taqsimiet prinċipali:


1) Il-preistorja fejn Pisani jibbrilla f'poezija tal-qedem. Hawn juri kemm hu poeta ta' immaġinazzjoni qawwija u kemm hu tassew poeta pittur li bi ftit daqqiet ta' pinzell jiddeskrivilek ċerimonja ritwali pre-istorika. Il-kawzi ta' din iċ-ċerimonja huma l-patrijottizmu u r-religjon (ara *F'Haġar Qim* u *Il-Ġgantija t'Għawdex*).

2) Il-fil storjografu l-ieħor huwa l-istorja kontemporanea fejn jinterpreta b'mod poetiku iżda uman il-ġrajjet tal-biża' li kienu qed isehħu quddiem għajnejn id-dinja qabel u matul it-Tieni Gwerra Dinjija. Ara, ngħidu aħna: *Il-Maskra tal-Gass*, *Fuq it-Telfa ta' l-Indipendenza ta' l-Awstrija*, *Il-Waqgħa ta' Tuneż u Bizerta*, *Fil-Laqqgħa ta' Hitler u Mussolini f'Ruma*, *Racialism*.

Il-poeta jista' jissejjah l-istorjografu ta' żmien għax fil-poezija tiegħu jirreġistra burdata nazzjonali jew ta' għadd kbir ta' nies fl-epoka ta' żmien. Fejn l-istorjografu professjonali jirreġistra l-fatti politiċi, il-poeta jirreġistra kif ħaduhom in-nies dawn il-fatti u l-influwenza tagħhom fuq il-massa Ġorġ Pisani bniedem ta' sensibbiltà kbira mogħni bis-sengħa tal-kliem u fih innifsu poeta jirrifletti l-ħsus u s-sentimenti tan-nies, iżda jarahom b'għajn aktar klinika. Hekk, fil-poezija *Fil-Laqqgħa ta' Hitler u Mussolini f'Ruma* għalkemm jurina l-kwadru ta' ferħ ikbar tan-nies, jagħtina dehra żgħira ċara ta' dak li tabilhaqq in-nies iħossu f'qalbhom, jiġifieri l-biża' li għat-tieni darba d-dinja kellha tidħol fi gwerra jew f'banju għdid ta' demm. Qabbel *Fuqhom titfa fjuri fjuri ma'*

Paci jew gwerra? Qed tistaqsi imbeżgħa,  
Id dinja thares lejn id dittaturi.

Pisani jara lil żmien ukoll b'lenti kritika. Bħala poeta romantiku li fih hemm ukoll tendenzi umanistiċi, Pisani jobgħod il-gwerra (din hi



Ġ. Pisani

wkoll tema ta' ħafna Romantiċi); il-kritika ta' żmien u l-istmerrija tal-gwerra jew il-preparazzjoni tagħha narawha fil-poezija, *Il-Maskra tal-Gass*. Ftut qabel il-gwerra fl-1938, meta ċ-ċaqliq tal-gwerra bdiet tinħass sewwa, il-gvern ta' lill-kulhadd maskra tal-gass u kien jorganizza tagħlim u tahrig kontra l-bombi tal-gass. Dawn il-maskri kienu jintlibsu fir-ras, iġġattu l-wiċċ u min jilbishom tant ma kienx jintgħaraf li l-bniedem kien jidher qisu bhima.

□ JISSOKTA WARA



Mussolini qabel it-Tieni Gwerra.

.....Ix-xebh tagħna  
li jibdel il-wieċ tagħna f'wieċ ta' bhima

## IL-BURDATA TAŻ-ŻMINIJET

Din il-burdata taż-żminijiet u anki l-kritika tagħha narawha wkoll fil-poezija *Oh Roma Serva!* fejn Ruma, li darba kienet padruna tad-dinja issa tjassret taht il-madmad tal-Faxxiżmu Mussolinjan. Qalb il-poeta tinghafas mat-tbatijiet tal-Lhud li tant soffrew taht il-qilla ta' Hitler u l-poeta jistagħgeb kif dawn l-insara li jaduraw 'l Alla Lhudi għandhom daqshekk mibegħda u ħdura f'qalbhom kontra l-gens Lhudi li minnu twieled il-Messija u li jadurawh l-Insara. Il-poeta jitnikket meta Mussolini, biex jikkopja 'l Hitler, keċċa lil-Lhud minn Ruma u jiftakar li kienu żewġ Lhud, Appostli ta' Kristu, Pietru u Pawlu, li kkonvertew lil Ruma għall-Kristjaneżmu, religjon imwaqqfa minn Kristu l-Lhudi. Din narawha fil-poezija *Racialism*: jikkwota lil Cecil Browne u jgħid illi hi haġa stramba kif dawn iridu joghġbu lil Alla Lhudi, imbagħad jobjogħdu lil-Lhud. Il-kefirja tal-persekuzzjoni tal-Lhud tqanqal fil-poeta rabja għusta, tant li minn qalbu toħroġ l-invertiva. Ighajjar lin-Nažiżmu:

Ja mostru mingħajr qalb, qadim u xwejjah  
Taż-żmien tan-Nofs, liebes il-qmis bhal tagħna.  
(*l in-Nažiżmu*, p. 78)

Filwaqt li Pisani jara l-Istorja kontemporanea b'nuċċali x'aktarx kritiku, lill-Istorja ta' Malta jaraha b'nuċċali romantiku u patrijottiku. Din m'hix eżatt l-Istorja kif nafuha ahna, iżda l-Preistorja u l-kultura tagħha kif narawha fil-fdalijiet li ħallewlna missirijietna, l-aktar fit-tempji megalitiċi preistoriċi f'Malta u Għawdex. Dan narawh f'poeziji bħal *F'Haġar Qim*, *Il-Ġgantija t'Għawdex* u *Għar Dalam*.

Pisani m'huwiex il-poeta tal-Preistorja biss imma l-poeta ta' l-Istorja li tfakkar il-grajjiet gloriużi, bħalma huma l-Assedju l-Kbir, fil-poeziji *Ir-Rebħa ta' Settembru*, *La Valette*, *Nelson*, *Quddiem il-Ġgant tal-Palazz*, *Taht l-Arlogg il-Qadim tal-Kastell t'Għawdex* u *Ġnien is-Sultan*.

Pisani huwa poeta romantiku. Il-patrijottizmu u l-grajja ta' art twelidu huma whud mill-aqwa poeziji mnebbha mill-grajja tagħha. Pisani huwa tabilhaqq l-istorjografu poetiku tal-Maltin għax fil-ktieb *Il-Chid taż-Żgħozija* nisbu bosta aspetti tal-grajja ta' Malta mill-Preistorja meta Malta kienet pont li jgħaqqad l-Ewropa ma' l-Afrika fiz-żmien Paleotiku sa żmien meta kien qiegħed jikteb il-poeziji migbura, bħall-qagħda ta' l-Ewropa qabel it-Tieni Gwerra fil-poezija *Fuq it-Telfa ta' l-Indipendenza ta' l-Awstrija* u mbagħad għall-qalba tal-gwerra stess fil-poezija *Fil-Waqgħa ta' Tunes u Bizerta* nhar it-8 ta' Mejju, 1943.

Għajj oħra ta' ispirazzjoni fil-poezija ta' Pisani qiegħda fil-gzejjer l-oħra ta' l-arċipierku Malti. Hekk għandna l-poeziji fuq Kemmuna, Filfla u Għawdex pajjiżu. Għawdex jiffigura erba' darbiet fil-poeziji *Għawdex* (p. 44), *Għawdex* (p. 53), *Ix-Xatt ta' Għawdex* (p. 75) u *San Girgor f'Għawdex* (p. 84). Il-poeta romantiku li twieled fuq gżira qisu għandu gibda partikulari lejn art twelidu. Wieħed mill-elementi ewlenin tar-romantiċi huwa l-patrijottizmu, imma donnu poeta li twieled fuq gżira ssiblu dik ix-xiħaġa jew dik il-gibda ftit aktar mill-oħrajn. Dan nistgħu narawh f'poeta romantiku iehor Malti, Ġan Anton Vassallo f'*Tifhira lil Malta*:

Int sabiħa O Malta tagħna,  
Mhux għax Malti nfahhrek jien,  
Issemmik id-dinja kollha,  
Magħruf ġmielek kullimkien.

Din l-imħabba kbira lejn il-gżira tat-twelid insibuha wkoll fil-poeta Taljan Ugo Foscolo, li għandu bosta elementi romantiċi, fil-poezija *A Zacinto*.

Il-pern fundamentali komuni għal Foscolo, Vassallo u Pisani qiegħed fl-imħabba lejn il-gżira fejn twieldu għax din il-gżira għalihom għandha tifsira speċjali. Għal Foscolo Zante hija l-gżira fejn twieldet Venere, l-alla ta' l-imħabba. Ahna nafu, għalkemm fil-poezija ta' Pisani ma tidhirx, li Għawdex kien il-post fejn kienet tghammar Kalipso, ninfa Griega li żammet magħha għal seba' snin lil Ulisse.

## SHELLEY

Shelley (1792–1822) kien il-poeta l-aktar popolari taż-żgħozija Ingliża. Pisani hu wkoll il-poeta taż-żgħozija universali, iż-żgħozija ta' dejjem, l-aktar iż-żgħozija ta' żmien. Pisani għandu ammirazzjoni

kbira lejn Shelley, il-poeta Ingliż halla influwenza kbira fuqu u saħansitra qaliblu għall-Malti s-seba' poeziji *Għanja*, *il-Filosofija ta' l-Imħabba*, *Fuq Vjola Midbiela*, *Tibdil (Mutability)*, *Illum Mhux Bizzejjed*, *L-Imghoddi u Għanja ta' Mibegħda* (pp. 85–88).

Stephen Gwynn, *f' Masters of English Literature* igħid hekk fuq Shelley u Keats:

Both are the chosen poets of youth. The youthful ferment of ideas finds in Shelley its loveliest expression. . . One may say that Shelley gave a visionary body to creatures of the mind even to principles.

Dan nistgħu tabilhaqq ngħiduh għal Pisani.

## POETA TAT-TFAL

**G**orġ Pisani huwa l-poeta tat-tfal ukoll u mhux taż-żgħaṡagh biss. **G**il-kelma konnotattiva toħroġ minn qalbu u tesprimi s-seher u l-immaginazzjoni li tant għandha seher, tista' titqabbel ma' l-ghanja popolari Ingliża *Twinkle Twinkle Little Star*.


Fil-poeziji tiegħu tat-tfal lahaq ħataf fi kwadri cameo s-seher tat-tfulija. Poezija mimlija assoċjazzjonijiet tat-tfulija hija *Il-Għanja tal-Friefet*. Mal-friefet is-soltu nassoċjaw ir-rebbiegħa, x'aktarx shuna u mixtieqa wara l-kesha tax-xitwa, l-egħlieqi u x-xagħri tal-kampanja fil-beraħ fejn jilagħbu t-tfal zghar. Il-poezija *Kewkba*, li tant għal tifel din il-kewkba tidher 'il bogħod u tant għandha seher, tista' titqabbel ma' l-ghanja popolari Ingliża *Twinkle Twinkle Little Star*.

Twinkle twinkle little star,  
How I wonder what you are  
Up above the world so high,  
Like a diamond in the sky.

Teptep teptep kewkba ckejna,  
Teptep teptep fis-smewwiet;  
Kemm int sbejha tidli wahdek  
F'dik il-hemda, f'dak is-skiet.

Fil-poezija tat-tfal hemm element ta' didatticiżmu minħabba dik it-tagħlima siewja għall-ħajja jew għall-gejjeni tat-tfal. Hekk fil-poezija *Għas-Sultan Tagħna* hemm b' mod indirett ir-rispett lejn l-awtorità, *f'Il-Warda Maltija* hemm l-imħabba lejn art twelidna u *f'Il-Qamar* niġtakru fit-tfal fqajrin inqas ixxurtjati minna. Fil-poezija *Vjola* jgħallimna biex ma nkunux kburin, imma umli, fabbli u dħulin anki jekk ahna nies importanti. Fil-poezija *Malta* hemm il-patrijottizmu, il-għieħ u r-rispett lejn artna li tatna l-ħajja u din nistgħu norbtuha mal-poezija *L-Ilsien Malti u l-Bandiera Maltija*. Ighallimna nagħrfu li ahna Maltin biex naċċettaw lill-ilsien tagħna li jagħżilna minn popli oħra, biex nimxu u nagħxu u nkunu denji ta' pajjiżna u biex inħobbu lil Malta daqskemm inħobbu lil omma. Għal tifel zghir liema hi l-akbar imħabba jekk mhux għal ommu u ta' ommu?

## C. Darwin li jissemma fil-poezija *Maskra tal-Gass*



**T**QAQSIMA LI TAF TKUN GHADMA IEBSA fl-eżami tal-Matrikola tal-Matli, sew fil-livell ordinarju kif ukoll f'dak avvanzat, hija t-taqsimata tat-traduzzjoni. M'humix ftit l-istudenti li, minkejja li jkunu ilhom jitraddu mill-Ingliż għall-Matli, u bil-maqlub, sa mill-ewwel snin ta' l-iskola sekondarja, u minkejja li ahna l-Maltin b'xi mod insiru midhla tal-lingwa Ingliża sa minn età żgħira, xorta waħda ma jirnexx ilhom jipproduċu fl-Isienhom silta mill-Ingliż li, filwaqt li tirriproduċi fedelment il-kontenut ta' l-original, ma tkunx nieqsa minn stil u idjoma lingwistikament aċċettabbli u letterarjament mirquma. Xi mkien jew ieħor fil-proċess tat-traduzzjoni, l-istudenti jeħlu, jew għax ma jifhmux is-sens globali tas-silta li tkun, jew għax ma jifhmux biżżejjed xi frazi jew oħra tas-silta, jew għax ma jkollhomx lessiku u idjoma vasti biżżejjed biex iroddu fi l-sienhom il-messaġġ tal-kittieb originali. Bosta studenti huma limitati ħafna mhux biss fl-ideat imma wkoll fl-espressjoni.

F'din il-kitba se' nipprova nagħti daqqa t'għajn ħafifa lejn il-proċess tat-traduzzjoni, b'riferenza speċjali għal dak li hu mistenni mill-istudent li jersaq għall-eżami tal-Matrikola.

**X' INHIJA L-EWWELNETT TRADUZZJONI?** Fil-qofol tagħha, traduzzjoni timplika relazzjoni bejn żewġ isna, l-ilsien li minnu ssir traduzzjoni u l-ilsien li fih tkun se' ssir it-traduzzjoni. F'termini lingwistiċi, dawn insibuhom bhala l-lingwa tas-sors (LS), billi f'din il-lingwa jkun twassal għall-ewwel darba l-messaġġ tal-kittieb originali, u l-lingwa target (LT) jew l-ilsien riċevitur, billi huwa l-ilsien li se' jirċievi l-messaġġ permezz tat-traduttur.<sup>1</sup> Mela x-xogħol tat-traduttur huwa li jifhem u jwassal il-messaġġ jew il-kontenut tal-lingwa tas-sors fil-lingwa target bl-aħjar mod possibbli u bl-inqas telfien mill-messaġġ tal-kittieb originali.

#### Kontenut vs Kelma

**X'** għandha tkun, għalhekk, l-ewwel prijorità tat-traduttur: il-kontenut (il-messaġġ) jew il-kelma (it-test)? Din hija waħda mill-problemi li jkollu jħabbat wiċċu magħhom kull traduttur. Jekk it-traduttur jintrabat ħafna mal-kelma tal-LS u jitraddu b'mod litterali żżejjed, jiġrili li jkollu jissagrifika ħafna mill-kontenut u jispicċa biex jiproduċi traduzzjoni dgħajfa u fqira mill-aspett stilistiku u letterarju. Min-naħa l-oħra, jekk jikkoncentra biss fuq il-kontenut u jitraskura għal kollox kull aspekt formali tal-LS jista' jieħu liberta' żejda fit-traduzzjoni tiegħu b'mod li bilkemm tkun tista' ssejjiha traduzzjoni. Kwazi kwazi ma tibqax tingħaraf bhala xogħol il-kittieb originali.

Fil-fatt, l-ideal qiegħed x'imkien fin-nofs bejn iż-żewġ estremi. F'ċerti testi huwa l-kontenut li jrid jingħata l-ewwel importanza, f'oħrajn l-istil għandu kemm jista' jkun jittiefes mill-inqas. Biex nieħdu eżempju mill-Bibbja, li huwa l-kittieb li nqaleb fl-akbar għadd ta' isna, insemmu d-Diskors tal-Muntanja (Matt. 5-7), li fih Ġesù Kristu jislet il-qalba tal-messaġġ tar-religjon nisranija. Naturalment, f'dan id-diskors il-qofol jinsab fil-kontenut tal-messaġġ ta' l-Imghallem u għalhekk, bla dubju ta' xejn, il-messaġġ originali jeħtieġ li jitwassal safi u bla mittiefes, mingħajr l-iċken dell ta' ambigwi, f'kull traduzzjoni li ssiru. Min-naħa l-oħra, fis-Salmi, billi huma kompożizzjonijiet poetiċi, it-traduttur ma jistax ma jagħtix kas ta' aspetti formali, biex kemm jista' jkun il-qawwa poetika tas-salm tbat mill-inqas. Dan bla ma jitraskura l-kontenut, billi fil-każ tal-Bibbja normalment il-kontenut għandu jieħu dejjem precedenza fuq il-forma.<sup>2</sup> Mela, altru qed titraduċi silta proza u altru silta proza espożitorja ta' natura filosofika.

Min dan li għedna, għalhekk, jorogħ punt importanti: il-qofol jinsab fil-kontenut u mhux fil-kelma. Veru li hemm rabta, u rabta intima, bjen kontenut u lessiku, u l-kjarezza, jew nuqqas tagħha, tal-kontenut tiddependi mill-ħakma li għandu t-traduttur tar-riżorsi u l-vokabularju ta' l-ilsien riċevitur.<sup>3</sup> F'dan il-proċess – billi għandna fin-nofs il-kapaċità intellettuali u l-kompetenza lingwistika tat-traduttur – ma jistax jonqos li ma jintilif xi fit mill-messaġġ tal-LS u mill-impatt li dan il-messaġġ għandu fuq il-qarrej. Iżda din hija xi ħaġa inevitabli, billi kull ilsien għandu l-karatteristiċi tiegħu li jagħzlu minn kull ilsien ieħor. Fil-każ ta' l-Ingliż u l-Malti, id-differenza bejniethom hija kbira, kemm f'dik li hija binja morfologika kif ukoll struttura sintattika, u mhux inqas fil-lessiku u l-idjoma. Fil-fatt, issib min isostni li qatt ma tista' tikkomunika f'lingwa oħra b'mod adegwat dak li jkun digà gie komunikat fil-lingwa originali. Kull ma jista' jagħmel it-traduttur huwa li joqrob kemm jista' jkun lejn il-messaġġ tal-kittieb originali.

# IX-XJENZA TAT- TRADUZZJONI

CARMI BFZZINA

#### L-Ewwel Pass: Tifhem Tajjeb

**M**eta niġu biex nagħmlu traduzzjoni, liema huma l-passi li għandna nsewgu? L-ewwel u qabel kollox, it-traduttur jeħtieġu jifhem, u jifhem tajjeb, il-messaġġ sħiħ tal-LS. Dan ma fihssirx li l-lingwa sempliċement ikun 'jafha', u mbagħad hemm id-dizzjunarju jagħmel tajjeb. Idealment, il-lingwa għandu jkun midhla tagħha, u possibbilment anki jittkellimha b'mod fluwenti, b'taġrif ta' l-isfond soċjali u kulturali tal-poplu fejn il-lingwa tkun mitkellma. Dan iġinu jifhem is-silta li se' jitradduċi mhux b'mod superficjali, imma wkoll jirnexxilu jaqbad xi tifsir mohbi li jista' jkun hemm u xi interpretazzjoni li, għalkemm fil-wiċċ ma tidhirx, wieħed ikun jista' jaqbadha jekk jaqra, kif ngħidu bl-Ingliż, "between the lines". Għalina li x'aktarx nitraduċu mill-Ingliż, li għalina huwa t-tieni lingwa, din taf ma tkunx xi problema kbira kbira, għalkemm lanqas ma rridu nissimplifikaw il-ħaġa żżejjed. Huwa fatt li aktar ma l-istudenti tagħna jaqraw bl-Ingliż, u jaqraw ħafna, aktar se' jirnexx ilhom jifhmu l-lingwa; u dan huwa l-ewwel pass lejn traduzzjoni tajba.

Wara li t-traduttur ikun fehem tajjeb is-silta li jkun se' jitradduċi, bil-konnotazzjonijiet kollha li l-lessiku jista' jkollu, ikun jista' jibda t-traduzzjoni proprja, jiġifieri s-sostituzzjoni tal-materjal fl-LS b'materjal ekwivalenti għalih fl-LT. Hawn ukoll – anzi iżjed – tidhol il-kompetenza lingwistika u letterarja tat-traduttur. Billi huwa jrid johloq mill-gdid f'lingwa messaġġ li originarjament twassal f'lingwa oħra – irid jagħti libsa għada, waqt li l-messaġġ jibqa' bla mimsus – jeħtieġu jkollu kapaċità kreattiva fl-LT. Din il-kompetenza ssibha x'aktarx meta t-traduttur ikun qed jitradduċi fil-lingwa tiegħu stess, il-lingwa materna. Rari ħafna tinkiseb f'min iż-żewġ lingwi (LS u LT) huma barranin għalih, ikun sempliċement studjahom. U hawn tispjega l-għaliex ħafna studenti Maltin ibatu aktar fit-traduzzjoni mit-Taljan/Franċiż/Germaniż għall-Ingliż u bil-maqlub, milli fit-traduzzjoni Ingliż-Malti jew vice-versa. U għalhekk Nida jostni li idealment "a translator should be completely bilingual in source and receptor languages, and should be translating into his mother tongue."<sup>4</sup>

#### Element ta' Kreattività

**M**ela traduttur tajjeb huwa wkoll kittieb tajjeb. Fi traduzzjoni tidhol ukoll il-kreattività. Niżbaljaw bl-ikrah jekk naħsbu li filwaqt li fl-esaj generali għandna nfittxu b'reqqa għall-għażla tal-kelma, binja tas-sentenza, għajdut idjomatiku, lingwaġġ figurattiv, u elementi oħra stilistiċi, fit-traduzzjoni dan nistgħu ngħaddu mingħajru. Traduzzjoni tajba titlob l-istess kura u metkolożità tal-kitba purament kreattiva – biex ma ngħidx iżjed, billi s-sugġett huwa digà determinat. U huwa s-sugġett li jiddetta l-lessiku u l-istil. Hekk, ngħidu ahna, jekk is-silta għat-traduzzjoni tittratta sugġett argumentattiv ta' natura storika, hemm ċertu vokabularju li jista' ma jkunx addattat għas-silta. Mhux kollox jixraq lil kulhadd. Il-lewn u t-tifsila tal-libsa jridu jkunu addattati skond it-tul, l-istatura, u l-età tal-persuna.

Traduzzjoni titqies kemm hija tajba jew le mhux minn kemm toqrob lejn l-originali f'dik li hi espressjoni – billi, kif għedna, l-ebda żewġ lingwi m'huma l-istess, qajla jista' jkollok korrispondenza assoluta bejn iż-żewġ testi – imma mill-effett li thalli fuq il-qarrej. Aktar ma r-rispons fil-qarrej tat-traduzzjoni (LT) ikun jixbah lir-rispons fil-qarrej tas-silta fl-LS aktar it-traduzzjoni tkun irnexxiet. Traduttur tajjeb huwa,

• IKOMPLI WARA

għalhekk, dak li jirnexxilu, minghajr hafna tqanzih u sforzi żejda, johloq fl-LT l-istess spirtu li janima t-test fl-LS, b'mod li l-qarrej qajla jintebah li dik li qed jaqra hi traduzzjoni.

### Żewġ Tipi ta' Traduzzjoni

**A**llura t-traduttur ta' xiex irid jagħti kas l-aktar: tas-silta li għandu quddiemu fl-LS jew tal-qarrej/ja li għad irid/u jaqra/w l-istess silta fl-LT? U hawn niġu għaż-żewġ tipi ewlenin ta' traduzzjoni.

L-ewwel tip ta' traduzzjoni x'aktarx thares lejn l-LS u tipprova titbiegħed minnha mill-inqas possibbli. It-traduttur ma jfittix li jżomm il-messaġġ biss bla mimsus imma saħansitra l-forma tiegħu. U għalhekk meta jiġi biex jittrađu jipprova, kemm jista' jkun, jittrađu kelma b'kelma: jissostitwixxi nomi b'nomi, verbi b'verbi, u l-istruttura tal-frazi u l-binja sintattika tas-sentenza jinżammu, safejn huwa possibbli, l-istess. Saħansitra l-puntegġatura u t-taqsim f'paragrafi jkun, tista' tghid, identici. Skond Nida, din ix-xorta ta' traduzzjoni timmira lejn ekwivalenza formali.

Naturalment, biex il-messaġġ johroġ ċar, it-traduttur ikollu bil-fors iżid xi kelma jew frazi 'l hawn u 'l hemm li ma tkunx fl-original, imma anki din il-kelma jew frazi skrupolożament iqegħedhom fil-parentesi jew, fl-istampa, juża l-korsiv biex jagħmilha ċara lill-qarrej li dawn ma jinsabux fl-LS. Din il-prattika kienet komuni hafna fit-traduzzjonijiet ta' qabel zmienna. Sa l-epoka pre-Konċiljari, it-traduzzjonijiet tal-Bibbja kienu, tista' tghid kollha, ta' dan it-tip, għalkemm fi gradi differenti.<sup>5</sup> Bħala eżempju fi Lsienna, wieħed jista' jqabbel *Ktieb Rut* kif maqlub għall-Malti minn Mons. Carlo Cortis u mbagħad mill-Prof. P.P. Saydon. Għalkemm iż-żewġ traduttori jimmiraw lejn ekwivalenza formali – it-tnejn ittrađu mill-original Lhudi – Cortis jitjassar tant mal-LS li xi kultant jirrendi t-traduzzjoni tiegħu bil-kemm tiftiehem.<sup>6</sup>

It-tieni tip ta' traduzzjoni thares aktar lejn l-LT milli lejn l-LS: Il-qarrej, li se' jaqra t-traduzzjoni tiegħi, se' jasal għandu l-istess messaġġ li hemm fl-original, bl-istess kjażezza u sbuhija letterarja, għalkemm f'islen differenti? It-traduzzjoni tiegħi se' thalli fuq l-istess impatt li halliet fuq l-verżjoni originali? It-traduttur iżomm kontinwament dan il-kriterju quddiem għajnejh, u għalhekk ma jiddejjaqx ibiddel il-binja sintattika tas-sentenza, ikisser sentenza twila f'sentenza iżgħar biex jiftiehem aħjar, jaqleb nomi b'verbi, u l-bqija, jekk dan jinħass aħjar fl-LT biex il-kontenut johroġ aħjar. Skond Nida, dan it-tip ta' traduzzjoni jimmira lejn ekwivalenza dinamika.

Dan ma jfissirx li f'din ix-xorta ta' traduzzjoni t-traduttur jittraskura għal kollox l-aspett formali tas-silta fl-LS, iżda biss li ma jitjassarx magħha b'mod riġidu. F'dan it-tip ta' traduzzjoni, imsejha b'mod popolari traduzzjoni libera jew hielsa, il-kontenut ma jistax ma johroġ aħjar milli fl-ewwel tip ta' traduzzjoni. Naturalment, jekk it-traduttur jithalla jiehu libertà żejda u jitbiegħed tant mill-istruttura formali tal-LS li l-ebda hjiel tagħha ma jibqa' fl-LT, din qajla tista' ssejthilha traduzzjoni; pjuttost tkun parafrasi. M'għandniex għalfejn ngħidu li l-istudent irid joqgħod attent hafna minn dan il-periklu, li ma jmurx jinstant li flok ikun jittrađu jkun qed jinterpreti u jrodd fi kliemu l-messaġġ, u hekk ma jurix is-sengħa tiegħu fix-xjenza tat-traduzzjoni.

It-traduttur ma għandu l-ebda dritt iżid, inaqas jew jinterpreti l-messaġġ tal-kittieb originali. Huwa minnu li f'kull traduzzjoni hemm element ta' soġġettività; it-traduttur m'huwiex xi magna li taħdem b'mod impersonali. Bla ma jrid huwa se' jhalli b'xi mod it-timbru tal-personalità tiegħu, kemm mill-għażla tal-kliem, kemm mill-binja tas-sentenza, kif ukol mill-istil. Iżda huwa jrid joqgħod b'seba għajnejh biex dan l-inħil tiegħu jinħass mill-inqas?

### It-Traduzzjoni Ideali

**N**istgħu, allura, naslu għat-traduzzjoni 'ideali'? It-triq tan-nofs m'hawnx isbah minnha. It-traduzzjoni ideali hija dik li la tintrobat iżzejjed mal-LS u lanqas ma tithalla libera żċċjed. "Traduzzjoni tajba għandha tkun letterali u letterarja," ighidilna l-Prof. Saydon. "Letterali, jiġifieri magħmula kelma b'kelma; letterarja, jiġifieri magħmula b'mod li toghgob bħalma toghgob kitba oħra letterarja. L-għaqda ta' dawn iż-żewġ kwalitajiet hija l-akbar mertu li jista' jkollha traduzzjoni, u fl-istess hin l-aqwa tfixx li jiltaqa' miegħu kull traduttur. Fit-triq tan-nofs qiegħda s-sengħa, imma li timxi dejjem dritt fin-nofs bla ma tghawweġ xi fit m'hix haġa hafifa."<sup>8</sup>

Traduttur tajjeb jagħraf iġaqqad iż-żewġ metodi ta' traduzzjoni fi proporzonijiet u f'qisien differenti, skond in-natura tax-xogħol li jkollu f'idej u l-iskop tat-traduzzjoni.<sup>9</sup> Jidhirli li l-Prof. Saydon għaraf iżew-

weg flimkien b'mod felici hafna dawn iż-żewġ metodi f'hafna siltiet tat-traduzzjoni tiegħu ta' l-Iskrittura Mqaddsa. Dwar il-metodu tat-traduzzjoni tiegħu, Saydon jistqarr hekk: "Il-qlib ikun kelma b'kelma, imma ma jkun qatt marbut u mjassar mal-kelma Lhudija, li jkun donnu mqammat u ma jfithemx. Għalhekk għamilt kemm stajt biex nagħti sura kollha Maltija lill-ħsieb tal-kittieb imqaddes, bla xejn ma nnaqqas mill-qawwa tal-Kelma Lhudija jew Griega."<sup>10</sup>

### L-Għażla tal-Kliem

**D**an iwassalna għal aspett ieħor tat-traduzzjoni li l-istudent ikollu jgħabbat wiċċu miegħu, jiġifieri l-għażla tal-kliem u l-idjoma. Bħala regola, il-lessiku użat fi traduzzjoni għandu jkun l-istess lessiku użat f'kitbiet oħra, bħall-essej u n-novella, u għalhekk għandu jirrifletti l-lingwa Maltija kif inhi użata mill-Maltin illum. Dan ifisser li l-istudent Malti – li għandi niħem għandu kompetenza lingwistika 'normali' ta' lsiens pajjiżu – għandu jhoss ruħu komdu u naturali li juża l-Malti kif mithaddet fil-ħajja ta' kuljum. Illum m'għandux iż-żmien li noqogħdu nfetqu fuq Malti semitiku u Malti mhux semitiku.<sup>11</sup> L-għażla tal-kliem tagħna trid tirrifletti l-Malti ta' llum, il-Malti ta' tmieim is-seklu XX, bil-vokabularju għid li dahal anki riċentement. Dan ma jfissirx li ma' għandu jkollna l-ebda kriterju fl-użu u t-thaddim tal-lingwa. Imma nhoss li l-ewwel kriterju fit-traduzzjoni ma' għandux ikun hliet il-fedeltà fir-riproduzzjoni tal-kontenut fl-LS u l-gmiel artistiku tal-LT.

F'dan ir-rigward, għandna nagħmlu attenzjoni wkoll għas-silta li tkun se' tinqaleb. Altru kitba ta' natura xjentifika jew teknika, altru kitba legali jew medika. Il-każ jitbiddel jekk is-silta tkun semplicement biċċa narrattiva b'element qawwi ta' deskrizzjoni, għalkemm hawn ukoll irridu nqisu l-epoka li fiha hija ambjentata s-silta, tkunx ambjentata, ngħidu aħna, f'Malta preistorika, medjevali, jew kontemporanea. Hekk, per eżempju, jekk il-kittieb qed jiddeskrivi battalja medjevali fi żmien il-Kruċjati, ma nistax nuża l-kelma *gawnd* biex nuri kamp tal-battalja fejn saret it-taqbida, billi l-kelma *gawnd* hija pjuttost reċenti fi Lsienna u dahlet marbuta mal-logħba tal-futbol. Għalhekk tkun anakroniżmu użata f'kontest ieħor. Daqskemm huwa anakroniżmu l-użu tal-kelma *dokkjard* fil-kontest tat-tarzna li kellhom f'Malta l-Kavallieri ta' San Ġwann. Hawn jidhol il-gudizzju kritiku ta' l-istudent fl-għażla tal-kliem.

### L-Idjoma

**L**-aħħar kelma fuq l-użu ta' l-idjoma. Issib studenti li jużaw Malti lidjomatikament sabiħ f'esej u mbagħad ma jirnexxilhomx jilhq u l-istess livell ta' idjoma fi traduzzjoni. Donnu l-isforz li jagħmlu fi traduzzjoni biex jifhem u jirriproduċu l-messaġġ tal-LS jahlilhom kull enerġija biex johloq stil idjomatiku. Dan huwa difett. L-idjoma għandha postha wkoll fi traduzzjoni. Ara x'differenza tagħmel l-idjoma f'dawn iż-żewġ eżempji mit-traduzzjoni Bibblika ta' Saydon. L-ewwel silta meħuda mit-tentazzjonijiet ta' Kristu fid-deżert, fejn ix-xitan ha l-Imghallem fuq il-quċċata tat-Tempju "... u wrieh is-saltniet kollha tad-dinja f'ħakka t'għajn." (Lq. 4:5). Ma' din qabbel il-verżjoni tal-Għaqda Bibblika: "... u wrieh is-saltniet tad-dinja kollha f'daqqa." It-tieni eżempju mill-parabbola ta' l-armla li talbet l-imħallef jagħmilha haqq; dan ma riedx, iżda billi baqgħet tiffittah qatagħha li jagħmilha haqq "biex ma tibqax tiġi tiksirli rasi." (Lq. 18:5). Qabbel mat-traduzzjoni tal-Għaqda: "biex ma tibqax ġejja u sejra sa ma tifnini." Fit-traduzzjoni tagħha, l-Għaqda Bibblika wkoll għandha eżempji sbieħ ta' Malti mexxej u idjomatikament sabiħ bħal, ngħidu aħna, il-parti fejn Kristu jikkundanna l-ipokrisija tal-Kittieba u l-Fariżej. Lid-dixxipli tiegħu jgħidilhom: "Mela kull ma jgħidulkom huma aghmluh u ħarsuh, imma fatti xejn." (Matt. 23:3) – traduzzjoni li ddoqq iktar għall-widna minn ta' Saydon: "Mela kull ma jgħidulkom, aghmluh u ħarsuh; imma tagħmlux dak li jagħmlu huma, għax huma jgħidu u ma jagħmlux." L-użu ta' l-idjoma fi traduzzjoni jagħtiha dik il-lisba lokali li hija ingredjent ewleni ta' traduzzjoni tajba.

Hilaire Belloc jiġbor tajjeb hafna l-qofol tax-xogħol tat traduttur meta jkteb, b'riferenza għall-Ingliż: "... after having grasped as exactly as possible all that the original stands for, with the proportion between its various parts, the distinction between what is emphasized and what is left on a lower plane, we should say to ourselves, not 'How shall I make this foreigner talk English?' but 'What would an Englishman have said to express the same?' That is translation. That is the very essence of art: the resurrection of an alien thing in a native body; not the dressing of it up in native clothes but the giving to it of native flesh and blood."<sup>12</sup>

# TWEĠIBIET MUDELLI MILL-KARTA TAL-MATRIKOLA "O"

Wara l-kummenti sbieħ li rċevjuna mill-istudenti u mill-ghalliema fuq it-tweġibiet mudelli li tajna f'dan il-volum (ara 226) għall-I Karta tal-Livell Ordinarju, se' nergħu nagħtu daqqa ta' għajn lil sessjonijiet oħra ta' l-eżami għal dak li għandu x'jaqsam mat-taħriġ grammatikali li jingħata, jiġifieri mistoqsija 2(c) i-v kull darba.

## MEJJU-ĠUNJU 1979

- i. *L-Għerq u l-Forma*:  
joghġbu ← Għ-G-B, l Forma (F); qam ← Q-W-M, l F; jaqla' ← Q L Għ, l F; baqgħalhom ← B-Q-Għ, l F; jitmieghek ← M-Għ-K, VI F; taqlagħlu ← Q-L-Għ, l F; jiqisu ← Q-J-S, l F; jitbellhu ← B-L-H, V F; jitħalla ← H-L-J, V F; isawtu ← S-W-T, II F
- ii. *Nomi mill-Għerq*:  
gara ⇒ grajja; jridu ⇒ rieda; qam ⇒ qawmien; jaqla' ⇒ qalgha; magħruf ⇒ għerf; nitmieghek ⇒ tmegħik; zġhar ⇒ zġhorija; tfal ⇒ tfulija; jitbellhu ⇒ tbellih; jagħmlu ⇒ għamla
- iii. *Verbi minn*:  
jasar ⇒ jassar; għajnejn ⇒ għajjen; għoli ⇒ għolla; xejn ⇒ xejjen; lsien ⇒ lissen; fehmiel ⇒ fehem; saħħtu ⇒ saħħah; kotra ⇒ kattar; baxx ⇒ baxxa; nerv ⇒ innervja
- iv. *Tipi ta' Nomi u l-Għerq tagħhom*:  
ħakma: "nomen unitatis", H-K-M; twelid: "nomen actionis", W-L-D; għajnejn: għadd imtenni, Għ-J-N; tagħlim: "nomen actionis", Għ-L-M; ftuh: "nomen actionis", F-T-H; qlubija: nom astratt, Q-L-B; mħabba: nom mimmat, H-B-B; mexxej: nom agġettivali, M-X-J; saqajn: għadd imtenni, S-W-Q; għama: "nom actionis", Għ-M-J
- v. *Konjugazzjonijiet: TA, RIED, DAWWAL, GħARAF, BAQA', TMIEGHEK*  
*il-Perfett*:  
  - tajt, tajt, ta, tat, tajna, tajtu, taw;
  - ridt, ridt, ried, riedet, ridna, ridtu, riedu;
  - dawwalt, dawwalt, dawwal, dawlet, dawwalna, dawwaltu, dawlu;
  - għaraft, għaraft, għaraf, għarfet, għarafna, għaraftu, għarfu;
  - bqajt, bqajt, baqa', baqgħet, bqajna, bqajtu, baqgħu;
  - tmegħikt, tmegħikt, tmiegħek, tmiegħket, tmegħikna, tmegħiktu, tmiegħku*L-Imperfett*:  
  - nagħti, tagħti, jagħti, tagħti, nagħtu, tagħtu, jagħtu;
  - irrid, trid, irid, trid, irridu, tridu, iridu;
  - indawwal, iddawwal, idawwal, iddawwal, indawlu, iddawlu, idawlu;
  - nagħraf, tagħraf, jagħraf, tagħraf, nagħrfu, tagħrfu, jagħrfu;
  - nibqa', tibqa', jibqa', tibqa', nibqgħu, tibqgħu, jibqgħu;
  - immiegħek, tmiegħek, imiegħek, tmiegħek, im-miegħku, tmiegħku, imiegħku

## MEJJU-ĠUNJU 1980

- i. *L-Għerq u l-Forma*:  
ikabbru ← K-B-R, II F; jzommuhom ← Ż-M-M, I F; jingħataw ← Għ-T-J, VII F; jinstabu ← S-J-B, VII F; nitgħallmu ← Għ-M-I, V F; iħajjar ← H-J-R, II F; jingħaqdu ← Għ-Q-D, VII F; iġhallem ← Għ-L-M, II F
- ii. *Nomi mill-Għerq*:  
jaħsdu ⇒ haħsda; iwegħed ⇒ tweġħid; naħdmu ⇒ ħidma; jaq-smu ⇒ qasma; jaħsbu ⇒ ħsieb; tgħin ⇒ għajnunna
- iii. *Verbi minn*:  
xewqat ⇒ xtaq; ferħ ⇒ feraħ; rieda ⇒ ried; setgha ⇒ seta'; mħabba ⇒ ħabb; nuqqas ⇒ naqqas
- iv. *Kliem assocjat ma'*:  
ħadem: ħaddem, thaddem, inħadem, ħdim, ħidma, ħaddiem, ħaddiem, thaddim, thaddima, maħdum, imħaddem;  
emigra: emigrant, emigrazzjoni, emigrar, emigrat;  
kiber: kabbar, tkabbar, imkabbar, kobor, kburija, kbarat, kbir, kburi, kabbari, akbar, makbru;
- v. *Konjugazzjonijiet: QALA', SAB, IPPROTEĠA, OKKUPA, KELLU, TĠHALLEM*  
*il-Perfett*:  
  - qlajt, qlajt, qala', qalgħet, qlajna, qlajtu, qalgħu;
  - sibt, sibt, sab, sabet, sibna, sibtu, sabu;
  - ipproteġejt, ipproteġejt, ipproteġa, ipproteġiet, ipproteġejna, ipproteġejtu, ipproteġew;
  - okkupajt, okkupajt, okkupa, okkupat, okkupajna, okkupajtu, okkupaw;
  - kelli, kellek, kellu, kellha, kellna, kellkom, kellhom;
  - tgħallimt, tgħallimt, tgħallem, tgħallmet, tgħallimna, tgħallimtu, tgħallmu*L-Imperfett*:  
  - naqla', taqla', jaqla', taqla', naqilgħu, taqilgħu, jaqilgħu;
  - insib, issib, isib, issib, insibu, issibu, isibu;
  - nipproteġi, tipproteġi, jipproteġi, tipproteġi, nipproteġu, tipproteġu, jipproteġu;
  - nokkupa, tokkupa, jokkupa, tokkupa, nokkupaw, tokkupaw, jokkupaw;
  - għandi, għandek, għandu, għandha, għandna, għandkom, għandhom;
  - nitgħallem, titgħallem, jitgħallem, titgħallem, nitgħallmu, titgħallmu, jitgħallmu

□ GħAL AKTAR TWEĠIBIET MUDELLI AQLEB WARA

### NOTI: IX-XENJA TAT-TRADUZZJONI

- It-termini 'Source Language' u 'Target Language' ħareġ bihom J.C. Catford fil-ktieb tiegħu *A Linguistic Theory of Translation* (London, OUP 1965). Eugene A. Nida juża 'Source Language' u 'Receptor Language'. Ara *Towards a Science of Translating* (Leiden, 1964). Gorġ Mifsud ittraduċa t-termini ta' Catford hekk: lingwa ras il-għajn ('source language') u lingwa target ('target language'). Ara l-artiklu "It-Traduzzjoni", *Mis-Sillabu* Vol. 1, Nru. 4, p. 79.
- Nida, E.A., *op. cit.*, p. 170.
- "Traduzzjoni għandha tkun bħal ħgiega nadifa li thallik tara x'hemm warajha. Traduzzjoni ħażina jew mhix maħduma bir-reqqa hi zġiega mdenssa." (Saydon, P.P., *Qlib il-Kotba Mqaddsa bil-Malti, Lehen il-Malti* 170-172, April-Gunju 1945, p. 38).
- Nida, *op. cit.*, p. 149.
- Il-Prof. P.P. Saydon, li ittraduċa fil-Malti l-Bibbja shiha mill-ilsna oriġinali, fil-"Kelmtejn Qabel" għal *Ktieb il-Cenesi*, iħoss il-ħtieġa li jfisser lill-qarrej li: "Il-kliem magħluq bejn zewġ nofs dawwar (...) ma jinsabx fil-Kotba Mqaddsa, iżda zidtu biss biex jiftehmem aħjar il-qari." (p. ix).
- Ara *Il Libro di Ruth, trascritto e tradotto dall'ebraico con note* (Malta, 1924) tar-Rev. (wara Mons.) Carlo Cortis, stampat għand Giovanni Muscat ta' 213, Strada Sant'Ursola, Valletta, u *Ktieb Rut*, ippubblikat f'volum wieħed ma' *Ktieb l-Imħallfin* (Empire Press, 1932) ta' Dun P.P. Saydon.
- Dawn iż-żewġ tipi ta' traduzzjoni, J.C. Catford (*op. cit.*) isejjilhom 'rank-bound' u 'unbounded' rispettivament. Huwa juża t-teorija tar-'rank scale' kif żviluppata minn M.A.K. Halliday fil-istudju tiegħu "Categories of the Theory of Grammar" (*Word*, Vol. 17, No. 3, 1961, pp. 241-292). B'riferenza għall-Ingliż, Halliday jistabilixxi skala ta' ħames

- unitajiet grammatikali, imqasmin f'ordni minn fuq għal isfel, jew viċe-versa. Fuq nett għandna s-sentenza, taħt nett għandna l-morfema. Bejniethom insibu l-'clause', il-grupp, u l-kelma. Hekk, is-sentenza hija magħmula minn 'clause' waħda jew minn ġemgħa ta' 'clauses'; il-'clause' tissawwar minn grupp jew minn ġemgħa ta' gruppi; il-grupp, jew frażi, ikun tih kelma waħda jew għadd ta' kelmiet; il-kelma, fl-aħħarnett, hija jew morfema waħda jew numru ta' morfemi miġmughin flimkien.
- Saydon, *Qlib il-Kotba Mqaddsa bil-Malti, op. cit.*, p. 40.
  - Bejn iż-żewġ estremi 'rank-bound' u 'unbounded', nistgħu nidentifikaw it-triq tan-nofs li, b'xi mod, toqrob l-aktar lejn it-traduzzjoni 'ideali', jekk din teżisti. Fi traduzzjoni msejja 'rank-conscious', it-traduttur jintrabat, għalkemm mhux iżżejjed, ma' l-aspetti formali tal-LS iżda ma jitmexxi jitmexxi jitmexxi minnha għal raġunijiet ta' kjarezza u stl. Għall-uzu ta' dan it-terminu, ara t-teżi għall-grad ta' M.A. tar-Rev. (Illum Dr.) E. Fenech, "A Comparative Linguistic Study in the Translations of the Gospel according to St John in Maltese and Arabic" (RUM 1969).
  - Saydon, *Kelmtejn Qabel, op. cit.*, p. viii.
  - It-teżi ta' Saydon dwar l-għażla tal-kliem fit-traduzzjoni tiegħu - "Barreġ ukoll dak il-kliem kollu ta' nisel barrani, li dahal fil-Malti bla xejn ma nahtegħu" (*Ibid.*, loc.cit.) - illum għadda żmienha.
  - Ikkwotata minn Mons. R. Knox fix-xogħol tiegħu *Some Problems of Bible Translation*.

CARMEL BEZZINA

# TWEĠIBIET MUDELLI

## NOVEMBRU-DIĊEMBRU 1980

- i. *Konjugazzjonijiet: IFFJAMMA, BAGHAD, WERA*  
*il-Perfett:*
- iffjammajt, iffjammajt, iffjamma, iffjammat, iffjamajna, iffjamajtu, iffjammaw;
  - bghadt, bghadt, bagħad, bagħdet, bghadna, bghadtu, bagħdu;
  - urejt, urejt, wera, uriet, urejna, urejtu, urew
- l-Imperfett*
- niffjamma, tiffjamma, jiffjamma, tiffjamma, niffjam-maw, tiffjammaw, jiffjammaw;
  - nobghod, tobghod, jobghod, tobghod, noboghdu, toboghdu, joboghdu;
  - nuri, turi, juri, turi, nuru, turu, juru
- ii. *Nomi minn Verbi:*  
jġu ⇒ migja; jikkurahom ⇒ kurar; jibqgħu ⇒ bqija; rabbiet ⇒ trobbija; juru ⇒ wiri
- iii. *Aġġettivi minn:*  
dinja ⇒ dinji; ħajja ⇒ ħaj; familja ⇒ familjari; hena ⇒ hieni; ħsieb ⇒ ħassiebi; marda ⇒ marid
- iv. *Nomi minn:*  
difettuża ⇒ difett; tawwalin ⇒ titwil; kbir ⇒ kburiya; ereditarja ⇒ eredità, qosra ⇒ qosor; kapaci ⇒ kapacità
- v. *Partiċipju Passati minn:*  
jitwiieldu ⇒ mitwielded; jieħdu ⇒ meħud; jattakka = attakkat; jagħtihom ⇒ mogħti; tagħmilhom ⇒ magħmul

## MEJJU-ĠUNJU 1980

- i. *L-Cherq u l-Forma:*  
iġħaddi ⇐ ĠH-D-J, II F; blajtha ⇐ B-L-ĠH, I F; joghla ⇐ ĠH-L-J, I F; iqum ⇐ Q-W-M, I F; jinħasel ⇐ H-S-L, VII F
- ii. *Tifsir ta' l-Ortografija b'eżempji oħra:*  
joghla 'l fuq: il-prepożizzjoni 'lejn' imqassra biex toħloq l-avverbju tad-direzzjoni "il fuq", bil-waqgħa tal-vokali 'i-' minħabba l-vokali ta' qabilha; *eżempju ieħor:* imur 'l isfel.
- kemm-il darba:* avverbju ta' l-ġħadd indefinit, bin-nom ta' warajh fis-singular bil-funzjoni tal-plural, magħqudin flimkien bis-sing u l-partiċella invarjabbli 'il' li tiegħu post is-sillaba '-ar' tal-kelma 'għaxar'; *eżempju ieħor:* tlettax-il ktieb.
- mil-lvant:* il-prepożizzjoni 'minn' li minħabba l-assimilazzjoni sħiħa ma' l-artiklu definit issir 'mill-', imma titlef waħda mid-doppji għax ma jistgħux joqogħdu tliet konsonanti l-istess wara xulxin; *eżempju ieħor:* mil-lukanda.
- iii. *Verbi minn:*  
hieni ⇒ henna; iżjed ⇒ žied; xemx ⇒ xemmex; qanfud ⇒ qanfud; ilsna ⇒ lissen
- iv. *Konjugazzjonijiet: KIEL, BELA', NFTIEHEM, TA, GHOLA*  
*il-Perfett:*
- kilt, kilt, kiel, kiolet, kilna, kiltu, kielu;
  - blajt, blajt, bela', belghet, blajna, blajtu, belghu;
  - inftehemt, inftehemt, inftiehem, inftiehemet, inftehemna, inftehemtu, inftiehemu;
  - tajt, tajt, ta, tat, tajna, tajtu, taw;
  - għolejt, għolejt, għola, għoliet, għolejna, għolejtu, għolew
- l-Imperfett:*
- niekol, tiekol, jiekol, tiekol, nieklu, tieklu, jieklu;
  - nibla', tibra', jibra', tibra', nibilgħu, tibilgħu, jibilgħu;
  - ninftiehem, tintfiehmet, jinftehem, tintfiehmet, ninftiehemu, tintfiehmu, jinftehemu;
  - nagħti, tagħti, jagħti, tagħti, nagħtu, tagħtu, jagħtu;
  - nogħla, toghla, jogħla, toghla, nogħlew, toghlew
- v. *Kliem Semitiku u Kliem Rumanz mis-silta:*  
*Semitiku:* tuffieħa, žmien, għadda, għalliem, šhab;  
*Rumanz:* bank, skola, ingawdi, gustifikazzjoni, fatt

## NOVEMBRU-DIĊEMBRU 1981

- i. *L-Cherq u l-Forma:*  
faqqgħet ⇐ F-Q-ĠH, II F; xeghel ⇐ X-ĠH-L, I F; tithallas ⇐ H-L-S, V F; jaqqgħu ⇐ W-Q-ĠH, I F; titifx ⇐ T-L-F, I F
- ii. *Nomi mill-Cherq:*  
ħazin ⇒ ħazen; giet ⇒ migja; kienet ⇒ imkien; sabet ⇒ sejba; tagħti ⇒ għotja
- iii. *Konjugazzjonijiet: FAQQA', XEGHEL, TA, IDDEPENDA, BIEGH*  
*il-Perfett:*
- faqqajt, faqqajt, faqqa', faqqgħet, faqqajna, faqqajtu, faqqgħu;
  - xgħelt, xgħelt, xeghel, xegħlet, xgħelna, xgħeltu, xegħlu;
  - tajt, tajt, ta, tat, tajna, tajtu, taw;
  - iddependejt, iddependejt, iddependa, iddependiet, iddependejna, iddependew;
  - begħt, begħt, biegh, bieghet, begħna, begħtu, bieghu
- l-Imperfett:*
- nfaqqa', tfaqqa', ifaqqa', tfaqqa', infaqqgħu, tfaqqgħu, ifaqqgħu;
  - nixgħel, tixgħel, jixgħel, tixgħel, nixegħlu, tixegħlu, jixegħlu;
  - nagħti, tagħti, jagħti, tagħti, nagħtu, tagħtu, jagħtu;
  - niddependi, tiddependi, jiddependi, tiddependi, niddependu, tiddependu, jiddependu;
  - nbigh, tbigh, ibigh, tbigh, inbighu, tbighu, ibighu
- iv. *Tifsir ta' l-Ortografija*  
spicċaw aghar: aġġettiv komparattiv komuni  
għandha tiegħu: partiċella prepożizzjonali bis-suffiss pronominali femminil singular quddiem verb fl-imperfett, bit-tifsira li l-azzjoni għandha bżonn issir.  
bdew ibighu: verb moħfi ta' l-I Forma u għalhekk jitlef l-għerq dgħajjef '-j-' tan-nofs, bħall-mudell 'TaR = iTiRu'.
- v. *Tifsir il-Kliem:*  
*tremenda:* kbira ħafna; *prosperità:* ġid, esagerata: minfuħa; *rapida:* mgħagħġa; *paniku:* ġenn

## NOVEMBRU-DIĊEMBRU 1982

- i. *L-Cherq u l-Forma:*  
issib ⇐ S-J-B, I F; jiġġarrfu ⇐ Ġ-R-F, V F; jinħass ⇐ H-S-S, VII F; jiżżewġu ⇐ Ž-W-Ġ, V F, baqgħet ⇐ B-Q-ĠH, I F
- ii. *Verbi minn:*  
tmien ⇒ intemm; aghrajjes ⇒ għarras; offerta ⇒ offra; pressjoni ⇒ ippressa; kritiku ⇒ ikkritika
- iii. *Konjugazzjonijiet: ISSIB, TEFA', NAFU, BAQGHET*  
*il-Perfett:*
- sib, sib, sab, sabet, sibna, sibtu, sabu;
  - tfajt, tfajt, tefa', tefghet, tfajna, tfajtu, tefghu;
  - kont naf, kont taf, kien jaf, kienet taf, konna nafu, kontu tafu, kienu jafu;
  - bqajt, bqajt, baqa', baqgħet, bqajna, bqajtu, baqgħu
- l-Imperfett:*
- insib, issib, isib, issib, insibu, issibu, isibu;
  - nitfa', titfa', jitfa', titfa', nitfghu, titfghu, jitfghu;
  - naf, taf, jaf, taf, nafu, tafu, jafu;
  - nibqa', tibqa', jibqa', tibqa', nibqgħu, tibqgħu, jibqgħu
- iv. *Tifsir ta' l-Ortografija:*  
agħrajjes: plural miksura bil-vokali tal-lehen quddiem l-'gh-' fuq il-mudell SuLtaN = iSLaTeN u mhux \*SiLaTeN; pronom meħmuż femminil singular mal-verb 'għad', bil-funzjoni tal-verb "to be";  
jiżżewġu: konsonanti dgħajfa ma tistax toqgħod imtinnija quddiem konsonanti sħiħa;  
popolazzjoni: il-vokali hija maħtufa u għalhekk tinħass il-konsonanti doppja;  
jiġġarrfu: huwa verb tal-V Forma u għalhekk il-konsonanti mtinnija ma tistax taqa' u b'hekk tidher l-istruttura sħiħa tagħha
- v. *Tifsir il-Kliem:*  
*allarmanti:* ibeżża'; *domanda:* talba; *akut:* qawwi; *naturalment:* tabilhaqq; *b' mod serju:* serjament



# SEMINAR GĦALL-KITTIEBA U GĦALL-GĦALLIEMA PROGRESSIVI

**QIEGHED IL-KITTIEB MALTI** jiehu sehem fil-holqien ta' kuxjenza soċjali bħala s-sisien ta' bidla kulturali mill-qiegħ b'riżq il-haddiem? Jista' l-artist, b'mod partikulari l-poeta, il-prozatur u d-drammaturgu, jiżviluppa b'mod sħiħ il-personalità kreattiva tiegħu fi hdan moviment politiku li jkollu t-tmexxija tal-pajjiż f'idejħ?

Dawn kienu wħud mit-temi li harġu waqt is-"Seminar għall-Kittieba u għall-Għalliema Progressivi" imniedi mill-Fondazzjoni *Gużè Ellul Mercer* fis-17 ta' Mejju, 1986. Il-partecipanti fih kienu wħud mill-kittieba u l-poeti ewlenin xellugin flimkien ma' xi kittieba żgħażaġħ, gurnalisti u għalliema. Iddiskutew l-iżvilupp tal-kitba soċjo-realista fil-Letteratura tagħna kif ukoll x'jehtieg isir biex tinfirex il-kultura tal-haddiem fil-gejjieni.

L ewwel taħdita saret minn Oliver Friggieri dwar "Is-Soċjo-Realistiċi minn Mamo sa Orlando: l-Impenn Politiku". Il-kelliemi stqarr li jara lil Gwann Mamo, lil Gużè Ellul Mercer u lil Gużè Orlando bħala t-trijangolu ta' kittieba impenjati biex janalizzaw lil nieshom bħala "gemgħa ta' klassijiet li jiffurmaw soċjeta mimlija differenzi u preġudizzji". Mamo, Ellul Mercer u Orlando jhaddmu l-figura letterarja tal-buffu jew tal-farsa li taħbi t-tragedja wara d-daħka. *Uljed in-Nanna Venut fl-Amerika* (1933), juża l-umorizmu bħala satira; il-protagonista ta' *Leli ta' Haż-Żgħir* (1938) huwa haddiem intelligenti li jistona f'soċjeta aljenata waqt li *L-Ibleħ* (1948) juża l-konfront bejn il-bluha ta' l-idealizmu u s-sens komun tal-kotra. Dawn il-kittieba kienu attivi fil-Partit tal-Haddiema. Fittew li jorbtu l-kitba tagħhom ma' l-ambjent soċjali tal-haddiem, saħqu fuq is-siwi tat-tagħlim bil-Malti u riedu jdawlu lill-haddiem biex iqajmuh mir-raqda ta' l-aljenazzjoni.

Joseph J. Camilleri tkellem dwar "It-Tibdil fis-Soċjeta skond il-Letteratura ta' wara l-Gwerra". Stharreg ix-xejriet godda fil-kitba

kontemporanea bit-tibdil soċjali, ekonomiku u politiku f'dawn l-aħħar erbgħin sena bil-mentalità tal-hassieb bħala interpretu tal-qagħda ta' niesu, u din il-mentalità nbidlet ukoll. Twarrab bosta mit-tabù li kien ixekkel il-kittieb li beda jgħarbel l-impatt fuq is-soċjeta tagħna bl-iżvilupp sfrenat ta' l-ambjent, it-theddida tal-qerda nukleari, it-taħlit mat-turisti barranin, it-twarrib tat-tabù fl-użu u fit-tagħlim tas-sess u l-bidliet soċjali u ekonomiċi radikali.

David Caruana u Mario Vella tkellmu dwar "Il-Kultura u l-Haddiem fil-Gejjieni". Caruana stharreg kif fil-passat il-kultura kienet punt qawwi ta' firda bejn il-klassi tal-haddiema u l-klassi tal-kotra maħkuma. Meta l-haddiem beda jingħaqad bosta kittieba kienu protagonisti tal-hidma letterarja u politika biex jibda t-tagħlim bil-Malti għall-haddiem. Tkellmu fil-kitbiet tagħhom dwar ir-realtà tal-ġuħ, tal-ħafa, tal-ħmieġ, tal-faqar, tat-turufnament u tal-fanatizmu religjuż. Għalhekk, jehtieg li l-haddiem jitgħallem japprezza l-hidma artistika u jikseb għodda ta' analiżi u kritika ħalli jsarraf l-informazzjoni f'taġhrif kulturali siewi.

Mario Vella tkellem dwar is-sehem tal-kittieb fit-tigdid ta' kultura popolari għall-gejjieni. Stqarr li billi l-klassi tal-haddiem għadha mingħajr il-poter veru f'idejha, allura xejn ma jzomm lill-hassieb u lill-kittieb milli jhaddan it-twemmin ta' min qed jiggverna u fl-istess ħin jikkritika n-nuqqasijiet kulturali jew soċjali kif iħosshom u kif imisshom hu.

Fid-diskussjonijiet li saru matul is-seminar hareġ ċar li min hu impenjat biex idawwal lill-poplu haddiem, jġifieri l-gvern u l-kittieb, għandhom ikattru r-rispett reċiproku lejn xulxin u jużaw ix-xandir, il-kotba u l-istampa b'mod aktar effettiv.

DAVID CARUANA

Lawrence Quintano:


## Ir-Religjon għall-Kittieb Malti! (2)

**M**INKEJJA DAK KOLLU li jgħidu dawk kollha li ma jaqblux mas-sentimenti 'religjużi espressi mill-kittieb modern naħseb li kollha kemm huma jammettu li l-aqwa poezija religjuża li għandna fil-Malti kitibha Daniel Massa. Inħossni naqbel perfettament ma' l-analiżi u l-kritika li għamel Dun Peter Serracino Inglott u mal-valutazzjoni li ta tal-poezija *Abort*.<sup>15</sup> Bla dubju ta' xejn din hija gawhra fil-letteratura Maltija.

Issa nixtieq – imqar jekk fil-qosor – ngħid xi haġa dwar ir-rumanz u d-dramm. Ir-religjon dritta li tana Ġużè Chetcuti (kittieb li l-aktar li jinteressa ruħu fi problemi soċjali) f'*Id-Dawl tal-Hajja* għebet għal kollox f'*Aħna Sinjuri* ta' J.J. Camilleri u *Il-Gaġġa* ta' Frans Sammut. Jien nara li ta' l-ewwel huwa rumanz soċjalista tip ta' studju psikoloġiku. Ma naħsibx li r-religjon hija ta' xi forza partikolari hawnhekk minkejja xi riferenzi ċkejknin fil-Gaġġa. Peress li qabel ir-rumanzi kienu fil-maġġoranza tagħhom storiċi r-religjon kienet tidhol bil-fors. Jekk issa qed ninzġu mill-istorja bil-fors li interess f'qassisin, prietki u vari tal-festa ser iġhib. Wara kollox hemm aktar problemi importanti x'wiehed jitratta.<sup>16</sup>

It-teatru wkoll mhux jagħti importanza fanatika lir-religjon. Ġużè Aquilina kien diġà jagħti importanza aktar lis-soċjetà milli problemi religjużi tar-raħal fil-ktieb tiegħu *Fit-Tejtratu*. Ebejer huwa l-psikanalista u r-religjon ma tissemmiex fit-teatru tiegħu. Mhux għax drammi bi problemi religjużi m'għandhomx jinkitbu: biżżejjed wiehed jiftakar fi Diego Fabbri u *Processo a Gesù*.<sup>17</sup> Anzi

J.J. Camilleri



F. Sammut

jien insostni li jekk ikollna teatru (mhux teatrin) bi problemi religjużi profondi jkollna drammi verament tajbin. Għad irridu naraw xogħol bħal ta' Bernanos u Ugo Betti.

Bħalma gara fil-poezija fid-dramm daħal haġna l-interess fid-dehra tal-bniedem minn ġewwa. Dan bil-fors kellu jgħid: in-normi xotti xotti religjużi ma setgħux jibqgħu fuq saqajhom galadarba Freud tkellem u kixef is-subkonxju. Dan li qed ngħid wiehed jista' jara fil-kritika li għamel Oliver Friggieri ta' Francis Ebejer f'*Kittieba ta' Żmienna* fejn it-teoriji ta' Freud u Jung ingħataw l-importanza li tisthoqqilhom. Fil-fatt biex tifhem 'l Ebejer trid tkun qrajt il-kitba ta' dawn il-psikanalisti.

Il-letteratura Maltija tradizzjonali kienet kważi dejjem iddur fuq żewġ sugġetti biss: religjon u patrijottizmu u peress li fl-istorja ta' Malta dejjem hallatna dawn iż-żewġ elementi flimkien u rajna t-taqbida mat-Torok, mal-Francizi u man-Nazisti bħala taqbida qaddisa ma setax ikun li l-ġenerazzjonijiet ta' qabilna ma jagħtuhomx importanza. Imma l-kittieb li qed jitrawwem huwa wiehed li siefer u li jaf xi tfixxer li jkollok ideoloġija oħra differenti minn tiegħek. Fil-fatt it-tolleranza u l-libertà religjuża li heġġigna għalihom il-Koncilju Vatikan II. M'hux ta' b'xejn li f'poeta bħal Sciberras insibu referenza għal Buddha<sup>18</sup> u f'Dennis Agius għall-Koran. Minbarra dan sar twessigh għaliha tliet taqbida tas-sugġetti biex wiehed jikteb fuqhom; għalhekk, iċ-ċans li wiehed jikkoncentra fuq ir-religjon u l-patrijottizmu naqas.

### NOTI

15. Massa kiteb poezija ta' valur religjuż u teologikament ortodossa mill-aħjar li għandna fil-Malti. *Op. cit.* p. 24.
16. Ara, Alfred Sant, *Problemi ta' Llum* (Janar, 1972), p. 48. Il-kontenut tar-rumanz għid Malti bil-fors li se jxaqleb lejn analiżi xettika u lajka ta' problemi u materjal li qabel jew ma kienu jissemmew xejn jew b' mod ortodoss.
17. Minn mindu nkteb dan l-artiklu, it-televiżjoni lokali wera xogħol ta' Ugo Betti bi produzzjonijiet ta' J. Friggieri u A. Marshall. *Processo a Gesù* wkoll inhadem fuq l-istazzjon televiżiv (bl-isem *Kristu Fl-Iżbarra*) fi produzzjoni vasta li nhadmet minn M. Azzopardi fl-1980 u li kienet ripetuta fuq l-iskrin fl-1984.
18. L-elementu Buddista ddahhal b'insistenza fl-antoloġija *Tabernakli ta' Mario Azzopardi* (1979) u, riċentement, f'*Mandala ta' Philip Sciberras* (1984).